

 AZƏRBAYCAN XALQ ƏDƏBİYYATI

QAĞAQ NƏBİ

QAÇAQ NƏBİ

“LİDER NƏŞRİYYAT”
BAKİ-2005

Bu kitab "Qaçaq Nəbi" (Toplayanı Ə.H.Tahirov, redaktoru C.Xəndan, Bakı, 1938) nəşri və B.Ə.Bəhcətin "Qaçaq Nəbinin tarixi" əsəri əsasında tərtib olunmuşdur

Ön sözün müəllifi:

İsrafil Abbaslı

398.2'094754 - dc 21

AZE

Qaçaq Nəbi. Bakı, "Lider nəşriyyat", 2005, 96 səh.

Azərbaycanda milli-azadlıq hərəkatının özünəməxsus mərhələsi olan qaçaqcılıq hərəkatının tanınmış nümayəndələrindən biri də Qaça Nəbidir. Xalq onun qoçaqlığını böyük məhəbbətlə vəsf etmiş, şərinə qəhrəmanlıq nəğmələri qoşmuş, haqqında dolğun məzmunlu rəvayətlər yaratmışdır.

Bu kitaba "Qaçaq Nəbi" dastanının Ə.H.Tahirov nəşri ilə yanaşı, Qaçaq Nəbi ilə bağlı hadisələri qələm almış B.Ə.Bəhcətin "Qaçaq Nəbinin tarixi" əsərindən "Qaçaq Nəbi haqqında xalqın qoşduğu bədii dastan parçaları" daxil edilmişdir.

ISBN 9952-417-46-0

© "LİDER NƏŞRİYYAT", 2005

Azərbaycan Respublikasının

Prezidenti

İLHAM ƏLİYEVİN

"Azərbaycan dilində latin qrafikası

**ilə kütləvi nəşrlərin həyata
keçirilməsi haqqında"**

12 yanvar 2004-cü il tarixli
sərəncamı ilə nəşr olunur və ölkə
kitabxanalarına hədiyyə edilir

ÖN SÖZ

*Repressiya qurbanları Əliheydər
Tahirov və Bəhlul Bəhcətin işıqlı
xatirəsinə ithaf olunur*

“Qaçaq Nəbi” tarixi nəgmələr və el qəhrəmanının adı ilə bağlı xalq içərisində dolaşan rəvayət-əhvalatlar fonunda formalasmış süjetli hekayətlər toplusudur. “Qaçaq Nəbi” ilə bağlı araşdırılarda o həm nəgməli rəvayət – hekayət örnəyi kimi, həm də aşiq rəvayəti – dastan kimi təqdim edilmişdir. Vaxtilə Nəbi haqqında xalq içərisində dolaşan söhbətləri “hekayət və nəgmələr” adlandıran prof. M.H.Təhmasib qeyd edirdi ki, bu kəndli hərəkatı qəhrəmanının şəninə “yüzlərlə nəgmələr” qoşulmuşdur. Tarixi qəhrəmanlar barədə söylənilmiş onlarla bu qəbil şeir və hekayətlər, sözün həqiqi mənasında epos səviyyəsinə yüksələ bilməmişdir¹.

“Qaçaq Nəbi”nin epos-dastan kimi formalasılmamasının tarixi, ictimai-siyasi səbəblərindən söz açan müəllif belə qənaətə gəlmışdır: “Nəbinin ölümündən iyirmi il

¹ M.G.Taxmasib. Проблема народности Азербайджанских дастанов и современное состояние исследования их. В кн. “Вопросы изучения эпоса народов СССР”, М., изд-во АН СССР, 1958, с.178.

sonra Azərbaycan kəndlisinin mübarizə apardığı köhnə rejim tamamilə dağılmışdır”. Məhz bu səbəbdən də “Qaçaq Nəbi”nin dastan kimi formalasmasına, yayılıb-yaşamasına zəmin yaranmamışdır¹.

Bu qəbil mülahizələr qismən özgə şəkildə son illərdə aparılmış araşdırılarda da inkişaf etdirilmişdir. Bununla yanaşı, “Qaçaq Nəbi”ni “folklor yaratmaq” meyli nəticəsində meydana gələn, “folklor poetikasına yad, epik üslubdan çox uzaq, süni dildə yazılmış bir mətn” sayanlar da olmuşdur. Prof. K.Vəliyevin bu fikirlərini təkzib edən prof. P.Əfəndiyev “Qaçaq Nəbi”ni daha çox dastan kimi xarakterizə etmişdir: “Qaçaq Nəbi” xalq içərisində dastan şəklində yaşayır. “Qaçaq Nəbi” dastanını inkar etmək XIX əsrin əvvəllerində yaranmağa başlayan “qaçaq nəgmələri” silsiləsini inkar etmək deməkdir. O, (“Qaçaq Nəbi” – İ.A.) Azərbaycan dastan ənənələri əsasında formalasmışdır. XIX əsr, XX əsrin əvvəllerindəki bütün dastanlarımız bu şəkildədir. Biz indi “Koroğlu” üslubunda dastan axtara bilərikmi? Onun da öz dövrü, öz əsri olub”².

¹ M.G.Taxmasib. Проблема народности Азербайджанских дастанов и современное состояние исследования их. В кн. “Вопросы изучения эпоса народов СССР”, М., изд-во АН СССР, 1958, с.179.

² P.Əfəndiyev. Azərbaycan folklorşunaslığının problemləri, II, Bakı, 2004, s.129–130.

Qaçaq Nəbi haqqında nəğmə və rəvayətlər XIX yüzilliyin sonlarından etibarən toplanılmağa bağlanmış “Qafqaz” qəzeti, SMOMPK, XX əsrədə isə “Azərbaycan öyrənmə yolu” məcmuəsi, “Revolyusiya və kultura” jurnalı, “Ədəbiyyat qəzeti”, “Azərbaycan kolxozçusu” və s. kimi mətbuat orqanlarında can olunmuşdur.

Tanınmış dilçi alim, filologiya elmləri doktoru Muradxan Cahangirovun ömrünün son illərində bize təqdim etdiyi və məsələyə aydınlıq gətirilməsi istəyində olduğu bir qəzet məlumatında bildirilir ki, Qubadlı rayonundan olan müəllim M.Cahangirov Qaçaq Nəbi haqqında olan mahni, şeir, bayati, nağıl və məlumatları toplamaqda əsaslı işə girişərək Qaçaq Nəbini görən, tanıyan və onuna qacaqlıqda iştirak edən qacaqları axtarış tapmış, onlarla mümkün yerdə və mümkün olmadıqda müəllim və tələbələr arasında müsahibələr aparmış, nəticədə 220 səhifəlik bir kitab yazaraq idarəmizə göndərmişdir. Bu kitab Nəbi haqqında topladığımız materiallara qiymətli bir əlavə olmuşdur. Kitab Ümumittifaq Elmlər Akademiyası Zaqafqaziya filialının Azərbaycan şöbəsinə çap edilmək üçün təqdim edilmişdir”¹. Bu fakt P.Əfəndiyev ilə A.Nəbiyevin diqqətini cəlb etsə də, təəssüf ki, dastanın M.Cahangirova məxsus əlyazması bu günədək tapılmamışdır.

¹ El ədəbiyyatımızı toplayalım, “Azərbaycan kolxozçusu” qəz., 29.III.1935, № 73.

“Qaçaq Nəbi”nin 1938 (Ə.H.Tahirov), 1941, 1961 (Ə.Axundov) və sonrakı nəşrlərində də bu folklor örnəyi oxuculara dastan kimi təqdim edilmişdir. Xalq qəhrəmanı haqqında qoşulmuş nəğmə və rəvayətlərin dastanlaşmağa doğru bir təkamül yolu keçdiyini təsdiq edən fikirlər də vardır: “Aşıq məclislərində Qaçaq Nəbi, onun qəhrəmanlıq mübarizəsi, arvadı Həcərin və döyüş yoldaşlarının qacaqlığı böyük bir məhəbbətlə vəsf edilmiş, el şairləri, xanəndələr Qaçaq Nəbi haqqında oynaq ritmli qəhrəmanlıq nəğmələri, dolğun məzmunlu rəvayətlər yaratmışlar. Zaman keçdikcə bu nümunələr peşəkar ifaçıların repertuarında yeni yaradıcılıq mərhələsi keçib dastanlaşmışdır”.¹

Belə bir təkmilləşmə yolu keçən “Qaçaq Nəbi” rəvayət və nəğmələrinin klassik dastanlarımızın (o cümlədən “Koroğlu” eposunun) quruluşundan fərqlənməsinə baxmayaraq, o həmişə toplayıcı və naşirlərin diqqət mərkəzində olmuşdur. “Ədəbiyyat qəzeti”nin 22 avqust 1938-ci il tarixli sayında çap olunmuş bir bildirişdə qeyd edilir ki, Ədəbiyyat və Dil İnstitutu Zəngəzur, Qubadlı və Qafan rayonlarına folklor ekspedisiyası göndərmişdir. Ekspediya Qaçaq Nəbi haqqında rəvayətlər toplamaqla məşğul olacaqdır. Buradan belə qənaətə gəlmək mümkündür ki, həmin dövrdə xatırladılan institutda çalışan, folklor

¹ A.Nəbiyev. Qaçaq dastanları, Azərbaycan ədəbiyyatı tarixi, altı cildə, I cild, Bakı, Elm, 2004, s.678-679.



örməklərimizin toplanması və nəşrində misilsiz xidmət göstərmiş Ə.H.Tahirov da məhz bu ekspedisiyanın iştirakçılarından olmuş və bunun nəticəsində bu tərtib işində özünə yer tapan “Qaçaq Nəbi” dastanı oxucuların sərəncamına verilmişdir.¹ Dastandan parçalar eyni zamanda “Ədəbiyyat qəzeti”ndə də dərc olunmuşdur.

Ötən yüzilliyin 30-cu illərində Azərbaycan folklor örməklərinin toplanması və nəşrində xüsusi xidməti olan Ə.H.Tahirov (təəssüf ki, müəllifin yazıya aldığı “Koroğlu” eposu hifz olunmamış, yalnız onun bəzi qolları çap edilmişdir) bir çox həmkarları kimi repressiya qurbanı olmuş və bugündək şəxsiyyəti, folklorşunaslıq fəaliyyəti gərəyinçə öyrənilməmişdir.

“Qaçaq Nəbi” dastanının Ə.H.Tahirov nəşri iki baxımdan diqqəti çəkir: öncə o, adını daşıdığı qəhrəmanın mübarizə apardığı tarixi kəsimə nisbətən yaxın bir dövrdə ifaçı auditoriyasından – aşiq söyləyicilərdən toplanmışdır; ikincisi isə “Koroğlu” eposu motivləri ilə yaxından səsləşən (xüsusilə nəgmələri) bu toplama-tərtib işi ənənəvi dastan quruluşunda (şəklində) təqdim olunmuşdur. Dastanın sonrakı nəşrlərindən fərqlənən Ə.H.Tahirov variantında o, ictimai-siyasi ədalətsizliyə, sosial zülmə,

¹ Qaçaq Nəbi. Toplayanı Ə.H.Tahirov, redaktoru C.Xəndan, Bakı, Azərbaycan Sovet Yazarları İttifaqının nəşriyyatı, 1938, 49 səhifə.

istismara qarşı ardıcıl mübarizə aparan el qəhrəmanı kimi obrazlaşdırılmışdır.

Ə.H.Tahirov variantını bir çox baxımdan tamamlayan və bu tərtib işinə daxil edilmiş digər nəgməli rəvayətlər “Qaçaq Nəbi haqqında xalqın qoşduyu bədii dastan parçaları” adlanır. Onun müəllifi Bəhlul Bəhcətdir.

1885-ci ildə Zəngəzur qəzası Qubadlı rayonunun Dondarlı kəndində anadan olan Bəhlul Əfəndi (Bəhcət) 15 mart 1938-ci ildə NKVD üclüyünün qərarı ilə güllələnmişdir.

O, 1934-1937-ci illərdə öncə Azərnəşrdə sonra isə Az.RAİ-nin ədəbiyyat bölməsində çalışmışdır. B.Bəhcətin folklor toplayıcısı və naşiri kimi fəaliyyəti də əsasən bu illərə təsadüf etmişdir.

Bəhlul Bəhcət hazırda Respublika Milli Arxiv İdarəsi Ədəbiyyat və İncəsənət arxivində saxlanılan (fond 161, say 1) “Qaçaq Nəbinin tarixi” adlı elmi araştırma əsərini yazmışdır. Lakin bu tədqiqat işinin mahiyyəti bugündək naməlum qalmış, elmi ictimaiyyətə çatdırılmamışdır. B.Bəhcətdən söz açan məqalələrdə xatırladılan araştırma barədə qiyabi məlumat verilmiş, bugünə qədər əlyazmasını görən olmamışdır. Bunu aşağıdakı yazılınlar da sübut etməkdədir.

“Bəhlul Əfəndi Bəhcət” kitabının müəllifi H.Əfəndiyev B.Bəhcətin Qaçaq Nəbi ilə bağlı gördüyü işlər barədə yazar: “Bəhlul Əfəndi xalq qəhrəmanı Qaçaq Nəbi ilə bağlı hadisələri qələmə almış, onun şəninə qoşulmuş

el nəğmələrini toplamışdır”.¹ Əlbəttə, bu fikirlər məlumat xarakteri daşıyır və H.Əfəndiyevin “Qaçaq Nəbinin tarixi” əsəri ilə tanış olmasını təsdiq etmir. Bu qəbil ötəri bilgini E.Şahmar da təkrarlamışdır: “...Bəhlul Əfəndi Qaçaq Nəbi ilə bağlı hadisələri də qələmə almış, ona qoşulan el nəğmələrini toplamışdır”.²

B.Bəhcətin oğlu Hacı Nərimanoğlu da atası haqqında yadında qalan bir çox mətləbləri xatırlatmaqla yanaşı, onun Qaçaq Nəbi ilə bağlı fəaliyyətinə də toxunmuşdur. Müəllif yazar: “Ədəbiyyat qəzeti”ndə Qaçaq Nəbi ilə əlaqədar babam (atam – İ.A.) məqalə yazmışdı. Həmin məqalə Akademianın arxivində saxlanılır (?). Hər dəfə kəndə gələndə Sarı Aşıqdan, Qaçaq Nəbidən bayatılar, mahnilər, qoşmalar toplayıb aparırdı”³.

Bu ötəri məlumatlara prof. N.Şəmsizadə qismən aydınlıq gətirmiştir: “Bəhlul Əfəndi xalqımızın qəhrəmanlıq eposu olan “Qaçaq Nəbi” dastanını toplayıb işleyən ilk folklorçularımızdan biri idi. Bu əsər hal-hazırda Respublika Ədəbiyyət və İncəsənət arxivində saxlanılır”⁴.

¹ H.Əfəndiyev. Bəhlul Əfəndi Bəhcət, Bakı, Azərnəşr, 2001.

² E.Şahmar. Sovet qoşunları Bakıda ağıköynəkliləri atəşə tutur, “Bəhlul Əfəndi Bəhcət” kitabı, s.50.

³ H.Nərimanoğlu. Tariximizin ağ ləkələri, Bəhlul Əfəndi Bəhcət” kitabı, s.64.

⁴ N.Şəmsizadə. İllər və talelər, “Bəhlul Əfəndi Bəhcət” kitabı, s.60.

Aydındır ki, B.Bəhcət heç də N.Şəmsizadənin qeyd etdiyi kimi “dastanı toplayıb işləməmiş, əksinə, Qaçaq Nəbi hərəkatının tarixi, onun təkamülü barədə tədqiqat əsəri yazmışdır ki, el qəhrəmanın şərinə qoşulmuş rəvayət və nəğmələri də bir bölmə kimi araşdırmasına daxil etmişdir.

Bəhlul Bəhcət barədə yazılmış əksər məqalələrdə o, əsasən ədəbiyyatşunas, ədəbiyyat tarixçisi, folklorçu, din xadimi kimi təqdim edilmişdir. Onun irsi ilə tanışlıq təsdiq edir ki, bütün bunlarla yanaşı B.Bəhcət həm də islamşunas və tarixçi kimi də fəaliyyət göstərmişdir. “Qaçaq Nəbini tarixi” əsəri bunu bir daha təsdiq etməkdədir.

Ötən yüzilliyin 20-ci illərinin ədəbi-tənqidli irlərini, xüsusilə B.Bəhcət kimi repressiya qurbanlarının əsərlərini izləyərkən iki mühüm amil ilə qarşılaşırıq. Onlardan “... birincisi budur ki, bu dövrün əksər tənqidçiləri ruhən Şərqlə bağlı, Şərq təfəkkür tərzi ilə düşünən şəxslər idi. Məsələn, B.Çobanzadə və Ə.Abid 1910-1924-cü illərdə Türkiyədə təhsil almış, ədəbiyyatşunas və tənqidçi kimi İstanbul mühitində formalaşmış, ilk əsərlərini məhz orada yazmışlar”¹. Əlbəttə, bu amil B.Bəhcətin elmi-yaradıcılıq fəaliyyəti üçün də xarakterik olmuşdur. Məhz o da öz həmvətənləri kimi önce İranda – İsfahanda, sonra isə Türkiyədə – İstanbulda ali ruhani təhsili almış,

¹ Q.Babayeva. Mustafa Quliyev, Bakı, “Ozan”, 1999, s.26-27.


“Məhəmməd peyğəmbərin ailəsinin tarixi” və bir sıra başqa əsərlərini İranda nəşr etdirmişdir.

İkinci cəhət isə 20-30-cu illər ədəbi-nəzəri fikrinin ümumi sovet ədəbiyyatı ilə eyni kontekst təşkil etməsidir¹. Əslində bu cəhət Bəhlul Bəhcətin elmi fəaliyyəti üçün tamamilə yad bir mövqə olmuşdur. Çünkü o, hər şeydən öncə, Zəngəzur qəzasının qazisi kimi sovet hakimiyyətinə qarşı cahad elan etmiş bir şəxsiyyət kimi də tanınmışdır.

Bəhlul Bəhcətin “Qaçaq Nəbinin tarixi” araşdırması (vəsiqələr və tarixlər əsasında, ərəb əlifbası ilə əlyazması, 266 səh.; latin qrafikası ilə makina yazısı, 370 səh.) el qəhrəmanının həyatı, qaçaqcılıq fəaliyyəti haqqında dolğun və hərtərəfli tarixi məlumatlarla zəngin bir əsərdir. Tədqiqat işinin bugündək Qaçaq Nəbi ilə bağlı yazılın əsərlərə, söylənilən mülahizələrə bir çox dəyərli bilgilər gətirəcəyini nəzərə alıb onun bəzi məqamlarını açıqlamağı məqsədyönlü sayırıq.

Əsərin “Qaçaq Nəbi və onun ailə vəziyyəti” bölməsində qeyd edilir ki, Nəbi gənc ikən anası, sonra isə atası vəfat etmişdir. Nəbinin ancaq özündən kiçik olan qardaşı Mehdi, bacısı Zeynəb bir də qardaşı oğlu Məcid qalmışdı. B.Bəhcət xatırladır ki, Məcid indi də yaşayır.

¹ Q.Babayeva. Mustafa Quliyev, s.26-27.




Nəbi ata və anasının vəfatından sonra evlənmişdi. Onun aldığı qız (Həcər) Molla Xanalının övladı idi. Həcərin qardaşı Məhəmməd Molla Xanlı oğlu da Nəbiyə qoşulub qaçaqcılıq etmişdir. Lakin o, hökumət tərəfindən tutulub 10 il katorqaya sürgün edilmiş, cəzasını çəkib qayıtmışdı (s.166-167).

“Qaçaq Nəbinin qaçaqcılıqdan qabaqkı həyat şəraiti – “Nökərçilik” adlı bölmə Nəbini yaxşı tanıyan Şamil Sultanovun məlumatı əsasında yazılmışdır. Burada qeyd edilir ki, Nəbi kiçik yaşlarında Zəngəzurun Şinatağ kəndindən olub sonralar Şaşa şəhərində tacirlik edən Xacə Hovanes və onun oğlu Boğdana nökərçilik etmişdir. Alverləri müsəlman kəndlərində həyata keçdiyi üçün orada Nəbi kimi zirək bir şəxs lazımdı ki, yüklerini Şaşa şəhərinə aparsın.

B.Bəhcətin yazdığını görə, Nəbi bundan sonra Şaşa şəhəri ermənilərindən Davud və Xudan adlı qardaşlara, axırıncı dəfə isə Kərbalayı Fərhad Yüzbaşova nökərçilik etmişdir (s.170-172).

Görünür, məhz bu səbəbə görə də Qaçaq Nəbi hələ gənc yaşılarından ermənilərin psixologiyasını, mənəvi aləmini yaxından müşahidə etmiş, onlara olan barışmaz münasibəti isə dastanın Ə.H.Tahirov variantında, həmçinin B.Bəhcətin əsərində bu və ya digər formada öz əksini tapmışdır.

Nəbinin qaçaqcılıq fəaliyyətinə başlaması sosial ədalətsizliyə qarşı barışmazlığından irəli gəlsə də, onun iki dəfə həbsi bu işə xüsusi təkan vermişdir. B.Bəhcət onun



birinci dəfə tutulması (bu xüsusda şifahi məlumat Nəbini yaxşı tanıyan Şamil Soltanov tərəfindən verilmişdir) barədə yazır: “Adətən bütün elat kimi Mollu kəndinin camaati da yayı yaylağa köçürmiş. Yaylaqdan qabaq camaat Naxçıvana gedir ki, özləri üçün lazım olan şeyşü alsin. Qayıdanda karvan bir kəndin yaxınlığında gecələməli olur. Həmin kəndin camaati Mollu camaatını talaşmaq üçün onlara hücum edir. Vuruşmada bir nəfər öldürülür. Sonra iki kənd arasında barışq yaranır. Ancaq iş divana düşdüyündən Naxçıvanda məhkəmə olur. Nəbi arxayın olur ki, arada barışq yaranıb, heç bir qorxu yoxdur, ona görə də məhkəməyə gedir. Elə burada da onu günahkar bilib həbs edirlər. Naxçıvan türməsində yatan Nəbini Şuşa qalasına aparan zaman o yolda, qolu bağlı olsa da qaçıb canımı qurtarır” (s.174).

Araşdırmanın “Nəbinin ikinci dəfə tutulması səbəbləri və qaçaq olması” fəslində xatırladılır ki, çar üsul-idarəsi tərəfindən gücləndirilən sünni-şıə ziddiyyəti ilə bağlı iki kənd arasında dava düşür. Bu vuruşda bir dərvish öldürülür. Nəbi bu hadisələrin səbəbkarı kimi həbs edilir. Lakin o, bu dəfə də həbsdən qaça bilib kəndlərinə gəlir. Bu hadisədən sonra Nəbi ilə qardaşı Mehdi qaçaq həyatı yaşıyırlar. Həcərin qardaşı Məhəmməd Xanalı oğlunu isə Əli ağa tutdurub katorqaya göndərdi (s.182).

Abdin Qasımovun şifahi məlumatına söykənən B.Bəhcət qeyd edir ki, Nəbinin qazamatdan qaçmasından qorxuya düşən pristav Əli ağa düşünür ki, Nəbi gəlib onu

oldurə bilər. Bu səbəbdən Həcəri tutdurub Dondarlı kəndinə gətirdir. O, Həcəri hədələyiib deyirdi ki, hərgah Nəbi təslim olmasa Həcəri qazamata göndərəcəkdir. Sonra isə Həcəri azad edir. Nəbi bundan sonra İrana keçir (“Həcərin birinci dəfə tutulması” bölməsi, s.185).

“Qaçaq Nəbinin tarixi” əsərindən bəlli olur ki, Zəngəzur mahalının naçalniki Səlim bəy Rüstəmbəyov (Qarabağın nüfuz və iqtidara malik bəylərindən sayılan bu şəxs Nəbi ilə bağlı açıq davalarda aciz qaldığı üçün onun dəstəsi arasına tifaq salıb, nəhayət, Şah Hüseynin əli ilə Nəbini aradan götürməyə fitva verənlərdən olmuşdur), onun qardaşı Mehdi bəy Rüstəmbəyov (Nəbi ilə davalarda şəxsən iştirak etmişdir), mahalın nahiyyə pristavları Əliağa bəy Cavanşir, Şəfa bəy Fətəlibəyov, Naxçıvan mahalı naçalniki Slavaçinski və onlarla bu kimi çar məmurları ilə yanaşı Gorusun şəhər pristavı Bedros bəy, Sisyan yaylaqlarının dağbəyi Ginkur bəy (Qrikor) də Qaçaq Nəbinin dəstəsinə qarşı vuruşmuş, onu aradan götürməyə çalışmışlar. B.Bəhcət adları çəkilən son iki şəxs barədə geniş söz açaraq onların öldürülməsini səbəblərini aşkarlamağa çalışmışdır. Əsərin “Qaçaq Nəbinin Xinzirək kəndinə hücumu və pristav Bedrus (Petros – İ.A.) bəyi öldürməsi” bölməsində deyilir: Xinzirək Gorus qəsəbəsinə yaxın çox möhkəm bir erməni kəndidir. Bedrus bəy Gorus qəsəbəsinin pristavı idi. O, Nəbinin arvadı Həcəri Gorusa gətirib onu incitmişdi. Bu səbəbdən də Nəbi ondan intiqam almaq qəsdinə durmuşdu.

Bedrus bəy Nəbinin onun haqqında olan niyyətini öyrənmişdi. Bu səbəbdən də daima Xinzirək kəndində özünə yaxşı saydığı bir keşişin evində daldalanmağa başlamışdır. Keşiş çox ciddiyətlə Bedrus bəyi qoruyurdu.

Nəbi ehtiyatla işə başlayır və Xinzirək kəndinə hücum edir. Onun dəstəsində 20 nəfərə kimi qaçaq iştirak edirdi. Qardaşı Mehdi, qohumu Lətif, Telli Qara, Tuzvəli, Mahmud, Dağtomashı Allahverdi¹ və Sofulu Balakişi, Şahbzulu Şah Hüseyn və Qoca orada olanlardan idi.

Nəbi Bedrus bəyin yaşadığı evi tapıb qəflətən ora hücum edir. Bedrus bəylə ona kömək edən keşiş öldürülür.

Qaçaq Nəbi düşmənlərindən intiqam almaq işində fövqəladə hünər göstərir, onun Bedrus bəyi öldürməsi xəbəri naçalnikə çatır. Çar məmurları bu hadisədən qorxuya düşür. Naçalnik Səlim bəy hadisə yerinə gəlsə də, Nəbini tapa bilmir, kor-peşman Gorusa qayıdır, böyük dəstə düzəldib Nəbini dağlarda axtarmağa çıxır (s.202-203). Bu kimi tarixli məlumatlar əsərin “Qaçaq Nəbinin Dağbəyi Ginkur (Qrikor – İ.A.) bəyi öldürməsi” fəslində də verilmişdir (s.204-208).


Qaçaq Nəbi başda olmaqla onun silahdaşlarının qəhrəmanlığı, müxtəlif döyüş səhnələri əsərin “Ümumi yoxsulluq və təbəqələşmə mübarizəsi” (s.108-120), “Qaçalıq və onun ümumi səbəbləri” (s.154-162), “Qaçaq

¹ B.Bəhcət xatırladır ki, Dağtomashı Allahverdi sağıdır. Ondan başqa Nəbinin yoldaşlarından həyatda qaçan yoxdur (s.294).

Nəbinin Əsəd yüzbaşını öldürməsi” (s.197-199), “Qaçaq Nəbinin Xuqmansi Lütfəli bəyi öldürməsi” (s.200-201), “Qaçaq Nəbinin Maltəpədə davası” (s.212-124), “Qaçaq Nəbinin Sarımsaqlı dağında naçalniklə davası və qar tərəna düşməsi” (s.219-220), “Qaçaq Nəbinin Ərikli dağında üç naçalnik ilə davası. Zəngəzur naçalnikı Səlim bəy, Naxçıvan naçalnikı Slavaçinski” (s.226-230), “Qaçaq Nəbinin Qoparmaq dağında naçalnik Səlim bəylə davası” (s.231-233), “Qaçaq Nəbinin Çətinqalada davası və yoldaşı Telli Qaranın vurulması” (s.234-236), “Qaçaq Nəbinin Qırğız və Kəkilli pirdə davası” (s.237-239), “Qazan Papaq oğlu Abışın Güllü pir davasında yaralanması” (s.240-242), “Qaçaq Nəbinin Dikpilləkanda naçalnik Səlim bəylə davası” (s.243-245), “Qaçaq Nəbinin Kürtlər kəndində davası” (s.252-256), “Nəbinin qardaşı Mehdiyi Qarçivan kəndində öldürülməsi” (s.273-275) adlı bölmələrində hərtərəfli işıqlandırılmış, bu hadisələri törədən ictimai-iqtisadi vəziyyət tarixi baxımdan şərh olunmuşdur.

Bəhlul Bəhcət uzun illər davam edən, geniş bir ərazi də yayılan (Zəngəzur, Naxçıvan, Qarabağ, Cənubi Azərbaycan) Qaçaq Nəbinin adı ilə bağlı hərəkatı üç mərhələyə ayırmışdır: “... bu dövrlərdən *birincisi* onun ibtidai hərəkat dövrü, *ikincisi* tam inkişaf etmiş və hərəkatın möhkəm, sarsılmaz, xarakterik mübarizəsi dövrü, *üçüncüüsü* də bu hərəkat və fəaliyyətin sönməvə *dördüncü* dövrdür” (s.316).

Tarixi sənədlərdən, o cümlədən Bəhlul Bəhcətin sözü gedən əsərindən bəlli olur ki, Nəbini və onun hərəkatını sarsıtməq ona qarşı mübarizə aparan qüvvələr üçün asan başa gəlməmişdir. Bu qüvvələr – yerli hakimiyyətin əlaltıları, rus imperiyası (çarizm) və İran şah üsul-idarəsi idi. Onların gizli yolla əlaqəyə girib tədbirlər planı hazırlanaları əsərin “Naçalnik Səlim bəyin Nəbiyə qarşı fitnəkarlığı”, “Qaçaq Nəbinin İranda öldürülməsi tədbirləri: Zəngəzur naçalnikı Səlim bəy və Naxçıvan naçalnikı Slavaçinski”, “Əmir Bahadur Gənc Paşa xan Qaçaq Nəbini öldürmək işində” bölmələrində işıqlandırılmışdır. Maraqlıdır ki, qaçaqcılıq hərəkatının dağıdılmasına dair tarixi məlumatlar Bəhlul Bəhcətin yazdıqları ilə üst-üstə düşür və biri-digərini tamamlayır. İrəvan məhkəmə palaṭasının mütərcimi Məhəmməd Mirzəyev xatırladır ki, o dəfələrlə İrəvan qubernatoru və yüksək vəzifəli çar əməkdaşlarının İran və Türkiyəyə göndərdikləri rus, fars və türk dillərində olan məktubların tərcüməçisi olmuşdur. O, göstərir ki, “... çar hökuməti və mülkədarlar üçün Nəbi hərəkatı böyük təhlükə idi. İran və Türkiyə hökuməti ilə danışqlar aparan çar hökuməti öz agentlərini bu ölkələrə göndərmişdi. Onlar İran və Türk xəfiyyəsi ilə birlikdə Nəbinin dəstəsini izləyirdilər. Onların sırasında ordubadlı Paşa bəylə Xosrov bəy Fərəcovu, salmaslı Arzumanyanı, naxçıvanlı Allahverdi bəyi, Kərbəlayi Məhəmmədi, Kərbəlayi Mürsəli, İskəndər bəyi və b. xüsusi qeyd etmək lazımdır.




Nəbini öldürəcək, yaxud bu işdə fərqlənəcək şəxslərə çar hakimiyyəti çoxlu pul, qiymətli hədiyyə, yüksək rütbə, medalla təltif olunma vəd etmişdi”.¹

Bəhlul Bəhcət isə Qaçaq Nəbiyə qarşı hazırlanan sui-qəsдин, onun iştirakçlarının şəxsiyyəti barədə yazır: Bahadur xan “...Paşa bəy İran şahı Müzəffərəddin şahın lap sahib nüfuz məmurlarından idi. Hətta Müzəffərəddin şah Avropaya səyahətə gedəndə Paşa bəy də onun yan-yörə adamlarından idi.

...Naçalnik Səlim bəy (Zəngəzur mahal naçalnikı – İ.A.) Qaçaq Nəbini öz yoldaşı Şah Hüseyn vasitəsi ilə öldürmək istəyirdi. Ancaq bu işi İranda Nəbinin yanında olan Şah Hüseynə bildirmək lazımdı. Səlim bəy bu xüsusda Naxçıvan naçalnikı Slavaçinskiyə danışmışdı. Slavaçinski Naxçıvan camaatından olub İran tərəfində ticarətlə məşğul olan Məşədi Paşa bəy adlı birini bu işə cəlb etdi.

Məşədi Paşa bəy Naxçıvandan İrana gedərkən Əməldarkərkər adlı mahalda qalıb ticarətə başladı və öz həmvətənlisi olan, Nəbinin yoldaşı olub onunla daima birlikdə döyüşən Şah Hüseynlə görüşdü, Səlim bəyin, Slavaçinskinin fikirlərini ona bildirdi. Əlavə etdi ki, hərgəh Şah Hüseyn bu işə əncam çəksə imperator ona qızıl medal verəcək.

¹ “История Азербайджана” в 3-х томах, том II, Баку, изд-во АН Азербайджана, 1960, с.198



Şah Hüseyen bu xüsusda Məşədi Paşa bəylə bir neçə dəfə danışdı. Ancaq nəticədə İran hökumət adamlarından qorxduğuunu bildirdi. Şah Hüseyen dedi ki, İran hökumətinin böyükleri bu barədə ona tapşırıq versələr bu işi əncəma yetirər, təkcə naçalniklərin sözü ilə iş görməz, çünki İran hökumətinin qulluqçuları onu dolaşdırar.

...Şah Hüseyen tamamilə aldadılmışdı. Ona həm İran, həm Rusiya hökumətləri yaxşı vədlər vermişdi. Şah Hüseyen Rusiya imperatorundan nişan almaq və İran hökumətindən də mülk alıb xan olmaq istəyirdi” (s.286).

Daha sonra Bəhlul Bəhcət Qaçaq Nəbinin öldürülməsi səhnəsini şərh edir: “...Həcər Nəbi ilə bərabər idi. Ancaq o, Şah Hüseynin düşdürüyü xəyanət yolundan xəbərdar ola bilməzdi. Çünki Şah Hüseynlə əlaqəyə girib onu yoldan çıxaran Məşədi Paşa daima Nəbinin yanına gedib gəlir, onlara mehriban dost kimi görünürdü. Məşədi Paşa ilə Şah Hüseyen arasında olan xəyanət fikrindən xəbərdar olmaq Nəbi ilə Həcər üçün çətin idi. Belə xəyanət onların xəyalına gəlməzdi.

Bir gün Məşədi Paşa Nəbi ilə Şah Hüseyni öz evinə qonaq çağırır. Onları gecəyariyadək evində saxlayır...

Şah Hüseyen fürsət vaxtını gözləyirdi. Bu qonaqlıq da həmin vaxta təsadüf edirdi. Gecə evə qayıdarkən Şah Hüseyen yolda Nəbini arxadan vurur.

Nəbi oradaca yerə yixilib ölü (s.287).

Bəhlul Bəhcət Nəbinin ölüm tarixini belə təqdim edir: “Sabah açıldı. Bu sabah 1896-cı il payızının səhəri idi.

Nəbinin qaçaqlıq dövrünün 13-cü, ömrünün isə 46-ci baharı idi” (s.288).

Tarixi araşdırımlarda isə yazılır ki, 1896-cı il martın 12-də Kərbəladan qayıdan Nəbi öz yoldaşları ilə İranla Türkiyənin sərhəddində yerləşən Larin kəndinə düşür. Gecə saat 2 radələrində o qəflətən çar və İran hakimiyəti tərəfindən satın alınmış şəxslər tərəfindən öldürülür.¹

“Qaçaq Nəbinin tarixi” əsərində özünə yer tapan məsələlərdən biri də Həcərin Nəbidən sonrakı həyat yolu barədəki məlumatlardır. Son illərin bəzi mətbuat orqanlarının səhifələrində sensasiya doğuracaq bir hadisə kimi işiştirdilərək Həcərin guya Nəbidən sonra erməniyə ərə getməsi barədəki fikirlərin mənasız və boş hay-küy olmasına Bəhlul Bəhcətin əsəri real tarixi aydınlıq gətirməkdədir. Müəllif bu barədə yazmışdır: “Həcər Nəbi İranda öldürüldükdən sonra Nəbinin qohumlarından olan Həmzə adlı bir kişiyyə ərə getmişdi və çox zaman Həmzə ilə öz kəndlərində yaşamışdı. Həcərin Nəbidən uşağı olmamışdı. Onun olan uşağı Həmzədən idi” (s.68). Həmin məsələ araşdırmanın başqa bir səhifəsində də vurgulanmışdır: Nəbinin dəfnindən sonra qohumları tərəfindən Molluya gətirilən Həcər “...bir müddət qaldıqdan sonra Həmzə adlı bir cavana ərə getdi. Həcər Həmzə ilə Aşağı Mollu kəndində çox yaşadı. Onun Həmzədən bir neçə övladı oldu” (s.289).

¹ “История Азербайджана” в 3-х томах, том II, с.199.


Qaçaq Nəbinin şücaəti və igidliyinə yardımçı olan və şəninə onlarla nəğmələr qoşulmuş aparıcı qüvvələrdən sayılan Aynalı tūfənglə Bozat barədə fikirlər də əsərdə özünə yer tapmışdır. Aynalı barədə deyilir ki, bu silah az əvvəl qurtarmış rus-Osmanlı müharibəsində iştirak edənlər tərəfindən gətirilmiş Osmanlı tūfəngidir. Bozat isə boz rəngli bir qulan (doğmamış madyan at) idi və Nəbi həmişə bu atla döyürdə olmuşdur (s.169).

B.Bəhcətin “Qaçaq Nəbinin tarixi” əsəri “Qaçaq Nəbi ilə əlaqədar topoqrafik əhəmiyyəti olan çaylar, dağlar, mahallar və adlar” bölməsi (s.348-370) ilə tamamlanır. Göründüyü kimi, bu hissədə Nəbinin başçılığı ilə qaçaqcılıq hərəkatının coğrafi areali çizilmiş və yer-yurd, el-oba adları, real tarixi şəxsiyyətlər barədə ensiklopedik bilgilər verilmişdir.

Əlbəttə, hazırkı tərtib işində özünə yer tapan “Qaçaq Nəbi” dastanı və B.Bəhcətin, haqqında danışılan əsəri, həmçinin onun təqdim olunan bədii bölməsi barədə hərtərəfli söz açmaq imkan xaricindədir.

Şübhə etmirik ki, bu tərtib oxucular tərəfindən hər iki repressiya qurbanının (B.Bəhcət, Ə.H.Tahirov) ruhları qarşısında ehtiraq əlaməti kimi dəyərləndiriləcəkdir.

İsrafil Abbaslı




QAÇAQ NƏBİ HAQQINDA XALQIN QOŞDUĞU BƏDİİ DASTAN PARÇALARI

...Başqaları tərəfindən daima cəbr və istismara uğramış xalq ümumiyyətlə Nəbini daima öyrənir və onun hərəkatını izləyir və bu hərəkat və fəaliyyət nəticələrini maraqla bir-birinə yetirir və bu mübarizənin kimin nəfinə və kimin zərərinə olduğunu aydın dərk edərək və nəticələrini alqışlayır, dastanlar oxuyur və o xüsusda qoşulan bədii parçaları bir qəhrəmanlıq dastanı olaraq toylarda və başqa elin yiğincaqlarında ətrafa yayırlar.

Saz şairləri və el aşıqları öz məclislərini daha çox maraqlı keçirmək üçün ən əvvəl Qaçaq Nəbidən və onun haqqında qoşulmuş bədii parçalardan başlardılar. Nəbinin Bozatının Arazı keçdiyindən, Həcərin qazamata düşdüyündən, Nəbinin üç naçalniklə olan davasından bəhs edən parçaları oxuyub xalqı həyəcana gətirirlərdi. Gah da Nəbinin qardaşı Mehdinin Qarçivanda öldürülüyüünü və Şah Hüseynin xəyanət edib Nəbini öldürdüyüünü xatırlayıb yiğincaqdə qəm və qüssəli bir acıq törədirlərdi.

Nəbinin haqqında qoşulmuş bədii parçalar çoxdur, zira onun çox uzun sürən mübarizə dövrü nəticələri etibarilə xalqın nəzərində çox qiymətli olmuşdu. Lakin o qədər çox parçaların yazılmadığı, ancaq ağızdan-ağıza öyrənildiyi üçün çox dəyişmiş və hətta çox hissələr isə tamamilə unudulmuşdur. Biz dürüst bildiklərimizi burada dərc edirik.



Xalqın Qaçaq Nəbinin haqqında qoşduğu bədii qoşmalar çoxdur. Zira Nəbinin xalqa məlum olan qaçaqlıq mübarizələri sahələri çox vasedir. Bu sahələrin hər birində bir neçə degil, bir neçə on qoşmalar qoşmuşlardır. Bu qoşmaları qoşanlar da bir-birindən məsafəcə çox aralı xalqlar olmuşdur. Məsəla, Ərikli dağında etmiş olduğu dava üçün Nəbiyə tərif yazmış olan xalq Maltəpədəki dava üçün qoşulmuş bədii parçanın müəlliflərindən çox uzaqda olsa da, Nəbi bunların arasında bir “mərkəziyyən” əmələ gətirdiyindən bu qoşmalar arasında da bir-birinə bənzəyiş vardır; bunlar cümləsində ya Nəbinin Aynalı tūfəngindən, ya onun Bozatından, ya da onun düşmən tərəfi qovmasından bəhs etmişlərdir.

Məsələn bu kimi “bədii parçalar”dan birisi belə qoşulmuşdur: Qaçaq Nəbinin mübarizəsinin lap əvvəllərində çox qüvvətli degildi, çünki hələ onun etibarlı yoldaşları az idi. Onun arvadı Həcər də hələ Mollu kəndində qalırdı. Bu haldan istifadə ilə pristav Əli ağa Cavanşir bir neçə dəfə Həcəri yanına çağırıb ondan Nəbini gətirəcəgini tələb etmişdir. Bunu görən Nəbi Həcəri də götürüb Arazın İran tayına keçib Arazın lap kənarında Əhməd-xanlıq kəndində yaşayan Əhməd xanın evinə getmişdi. Əhməd xan da Nəbiyə yaxşı üz göstərib onu arxayıñ edibdir ki, mənim evimdə sənə və arvadına bir ziyan olmaz. Nəbi də Əhməd xana etibar etmişdi.

Bu tərəfdən pristav Əli ağa Əhməd xana adam gönüldərir və Nəbini ələ verməsini ondan xahiş edir. Pristav Əli ağa ilə İran mülkədarı Əhməd xanın yolu bir idi. Qaçaq Nəbi öz tutduğu yolunda bu iki torpaq hakimlərinə qarşı idi. Əhməd xan da Nəbinin rus padşahlığından üz döndərdigi halını, bir iranlı kimi degil, bir sınıfı nöqtəyinəzərindən düşünməyə bilməzdi. Bu səbəblə də onun Nəbiyə kömək etməsi öz sınıfı mənfəətinə müqayir olardı.

Odur ki, Əhməd xan Nəbini ələ verməyə qərar verdi və pristav Əli ağa ilə razılaşdı.

Pristav Əli ağa böyük bir dəstə ilə Arazi keçir. Belə işdən ötrü dövlət sərhəddini keçmək olarmış, çünki Nəbinin üsyancı fəaliyyəti, cara qarşı olan kimi şah hökumətinə də xətər degilmiş. Əli ağa Əhməd xanın evinə gəlir. Ancaq Nəbini və yoldaşlarını orada görməyib Həcəri tapır və oradan qaçırib Arazdan bəri taya keçirir və Gorus qəsəbəsində qazamata salır.

Bu işdən feyzilənmiş xalq aşağıdakı parçaları qoşular:

Nəbinin sədası düşüb hər yana
Naçalnik, pristav oldu yan-yanı,
Həcəri addatdı Nəbi İранa
Deyirlər gedibdi İranı Nəbi
İranda qonaxdı ay xana Nəbi.

Nəbinin adını deyərlər qaçaq
Dəstəsi başında özündən qoçaq.

Əhməd xan olubdu bu işdən naçaq,
Deyirlər gedibdi İrana Nəbi
İranda qonaxdı ay xana Nəbi.

Nəbi getdi Əhməd xanın yanına
Əhməd xan susadı onun qanına
Nəhlət olsun xanın adı-sanına
Deyirlər gedibdi İrana Nəbi
İranı qoyacaq virana Nəbi.

Yuxarıdakı qosmanın kimin tərəfindən qosulduğu məlum degildir, ümumiyyətlə Nəbinin həqqında qosulmuş parçalar bunun kimidir. Ancaq bu parçaların nə qədər olduğunu məlum degildir. Yalnız bir yerdə bir nəfər bir parça oxudu, dörd, ya daha çox bəndlidir. Ele də olur ki, bir başqası eyni parçanı başqa yerdə oxuyur. Lakin onun bir neçə bəndini hifz edə bilməyib ancaq üç bənd, ya iki, hətta bir bəndə həmin bu parçanı Kəkliyallı Kəlbəlidən eşidib elə də dərc etdik.

Nəbinin haqqında qosulan parçaların çoxu onun arvadı Həcərin dilindən deyilmişdir ki, biz də onlardan öyrənə bildiyimizi dərc edirik ki, bunlardan biri də Həcər qazamatda olanda onun dilindən deyilmişdir.

Qazamata çöküb uruş hasarı
Dörd yanı çevrəmə qurulub barı

Dəmiridi qapısı dövri-divarı
Gözümü tikmişəm yollara Nəbi
Bəs haçan çıxassan yollara, Nəbi!

Qazamatın yanı tökmə qaladı
Ürəyim dolubdu ahu-nalədi
Saldat da bir yandan yaman bəladı
Göz yaşım dönübüdü sellərə Nəbi,
Bəs haçan gələssən yollara, Nəbi.

Yenə Həcərin qazamatda olduğundan ötrü deyilmişdir:

Qazamat istidi yata bilmirəm
Ayaqda qandalaq qaça bilmirəm
Qapılar bağlıdı aça bilmirəm
Mənim bu günümde gələsən Nəbi,
Qazamat dalını dələsən, Nəbi!

Qazamat istidi ağrıyrı başı
Axır gecə-gündüz qanlı göz yaşım
Yanımda tapılmır qohum-qardaşım
Mənim bu günümde gələsən Nəbi!
Qazamat dalını dələsən Nəbi!

Aşağıdakı qosma da Həcərin dilindən deyilmişdir:

Nəbinin birçeyi oyma-oymadı
Həcər xanım heç vaxt ondan doymadı

Qırkı saldatları birin qoymadı
Deyirlər, deyirlər ay Qaçaq Nəbi
Arvadı özündən ay qoçaq Nəbi.

Nəbi bir oğlandı topqara birçək
Aynalı yaraşır boynuna qəşəng
Belində kəməri, ciyində tüfəng
Deyirlər, deyirlər ay Qaçaq Nəbi,
Arvadı özündən ay qoçaq Nəbi.

Qapıda qıfıldı, əllərdə qandal
Ayaqda buxovlu bir ağır sandal
.....
Deyirlər, deyirlər ay Qaçaq Nəbi,
Arvadı özündən ay qoçaq Nəbi.

Xəbərim yetibdi ellərə, Nəbi
Bəs haçan çıxassan yollara, Nəbi
Gözümü tikmişəm yollara, Nəbi,
Göz yaşım dönübdü sellərə, Nəbi.

Bu aşağıdakı parça da Həcərin qazamatda olması üçün
deyilmişdir:

Tellərim tökülüb üzüm laladı
Qaşlarım qaradı, gözüm aladı,

Yan-yörəm saldatdı, yerim qaladı
Hardasan-hardasan, ay Qaçaq Nəbi,
Adını qoyublar ay qoçaq Nəbi.



Yasdığım kərpicdi, döşəyim saman
Yorğanım həsirdi, üzür yaman
Üçtəpə səlhandı hər tərəf duman,
Hardasan-hardasan ay qoçaq Nəbi,
Adını qoyublar ay qoçaq Nəbi.

Üçtəpə düzündən qonubdu sazaq
Düzülüb qarovul, saldatla qazaq
Əlimdə qələm yox bir kağız yazam
Hardasan-hardasan ay qoçaq Nəbi,
Adını qoyublar ay qoçaq Nəbi.

Nəbinin qaçaq düşməsi haqqında deyilən qoşmalardan:

Nəbi bir oğlandı düşübü qoçaq
Qardaşı Mehdí özündən qoçaq
Pristav olubdu bu işdən naçaq
Deyirlər hər yerdə qaçaqdı Nəbi,
Qardaşı yanında qaçaqdı Nəbi.

Nəbinin sədasi hər yerə çatıb
Yasovul atlısın bir yerə qatıb.



Aynalı tūfəngi doldurub atıb,
Deyirlər mahalda qaçaqdı Nəbi
Qardaşı yanında qaçaqdı Nəbi.

Nəbinin əlindən dad elər fələk
Naçalnik də gəlir Nəbiyə kələk.
Nəbiyə yaraşır desinlər pələng
Deyirlər mahalda qaçaqdı Nəbi
Qardaşı yanında qaçaqdı Nəbi.

Nəbinin bığları eşmə-eşmədi
Papağı güllədən deşmə-deşmədi,
Salvartın suyunu Nəbi içmədi
Düşübdü çöllərə qaçaqdı Nəbi
Qardaşı yanında qaçaqdı Nəbi.

Nəbi minib Bozatının üstünə
İyidlik yaraşır onun şəstinə
Pristavlar düşüb onun qəsdinə
Adın var mahalda, sanın var Nəbi,
İyidsən hər yerdə, qanın var Nəbi!

Naçalnik, pristav düşüb dalına
Bir gün də qoymurlar qalsın halına
Nəbi dəgməz bir kimsənin halına
Adın var mahalda, sanın var Nəbi,
İyidsən hər yerdə, qanın var Nəbi.

Nəbinin Bozatı haqqında qoşulmuş parçalardan:



Bozat səni sər tövlədə bağlaram
Ayağına gümüş-qızıl nallaram
Məxmərə tutaram, ipək çullaram
Bozat, məni apar uzaq ellərə
Düşəcək tərifin hamı dillərə

Nəbinin yolları bütün dağ-daşdı
Əriklidən Nəbi bir günə aşdı
Nəbinin Bozatı ona yoldaşdı
Bozat, məni apar uzaq ellərə
Tərifin düşəcək bütün dillərdə.

Qızıl quş tək qonub atın belinə
Kəməri qurşayıb qoşa belinə
Aynalı tūfəngi alıb əlinə
Bozat, məni apar uzaq ellərdə
Tərifin düşəcək bütün dillərə.

Nəbinin ayrı-ayrı davaları haqqında qoşmalar vardır.
Burada dərc edilən parça onun Üçtəpədə etdiyi davaya
qoşulmuşdur:

Üçtəpə dağına xəbər yayıldı
El-oba yuxudan onda ayıldı
Yasovullar dərə-təpə yayıldı



Nəbi yenə burda bir ad eylədi,
Dağ bəegini tutub nə dad eylədi.

Nəbinin dəstəsi gənə quruldu
Üçtəpə düzündə karvan vuruldu.
Haray çatdı, Ginkur bəgə deyildi,
Gənə Nəbi burda bir ad eylədi
Dağ bəegini tutub nə dad eylədi.

Nəbi bir ləhzədə çıxdı araya
Ginkor bəg də gəlib çıxdı oraya
Yasovullar onda qaçı haraya,
Gənə Nəbi burda bir ad eylədi
Ginkur bəgi tutub nə dad eylədi.

Nəbinin etdiyi davaların böyüklerindən biri onun Ərikli dağında üç naçalniklə olan davasıdır. Xalq buna üç naçalnik davası deyir ki, bu da o davada bir tərəfdən Naxçıvan naçalnikı, bir tərəfdən Şuşa naçalnikı, bir tərəfdən də Zəngəzur naçalnikı gəlməsi üçündür.

Bu parçalar o dövr üçün qoşulmuşdur.

Naçalnigin halın yaman elədi¹
Nəbinin əlindən aman elədi
Deyirlər ki, Nəbi tufan elədi.

Naxçıvanda qoşun, saldat yiğildi
Hər tərəfdə zurna, şeypur vuruldu
Naçalniklər hamı birdən dağıldı,
Deyirlər ki, Nəbi tufan elədi
Qoşunun halını yaman elədi.

Bir yanı Naxçıvan, bir yanı Dizəq
Nəbinin yolunda qurublar duzaq
Qaladan¹ da gəlib bir dəstə qazak,
Bu davada Nəbi tufan elədi
Qazakları qırıb fəğan elədi.

Naçalniklər qaçı getdi qalaya
Qoşunlar da girdi bütün talaya
Nəbinin dəstəsi durdu halaya
Qırıq qoşunları yaman elədi
Pristavlar ondan aman elədi.

Nəbinin davalarından biri də Maltəpədə olmuşdu. Maltəpədə Mahmud bəylə olan davani öz yerində bəyan etmişik. Bu Mahmud bəyə camaat Ala Mahmud bəy deyirlərdi. Nəbinin kəndinə yüzbaşı olmuşdu. Bundan başqa bir Mahmud bəy də vardır ki, o da Səlim bəyin qardaşı və qoşunun böyüyü idi.

¹ Əvvəlki iki misra düşüb (İ.A.)

¹ Şuşanın adıdır (İ.A.)

Bu parçalar Maltəpə davasına qoşulmuşdur:

Qoşundan tutulub Maltəpə düzü
Naçalnik, pristav durubdu düzü
Elə xəbər getdi, bağlandı yazı
Qaçaq Nəbi gənə nə kar elədi
Mahmud bəgin halın naçar elədi.

Yaziya toplandı elin qabağı
Qırıldı, qalmadı malik dabağı
Tökdülər dərəyə təknə-tabağa
Qaçaq Nəbi gənə də kar elədi,
Mahmud bəgin halın naçar elədi.

Hökm olundu, zurna, qaval vuruldu
Şeypurlar çalındı qoşun quruldu
Qaçaq Nəbi gənə nə kar elədi
Padarın dərəsin bazar elədi.

Nəbi Üctəpə dağ bəgi Ginkur bəglə dava edib onu
öldürmüştü. Bu parçalar da o dava üçün qoşulmuşdur:

Üctəpə dağların bürüdü duman
Karvanın yolları görünməz aman
Üctəpə düzündə quruldu divan,
Nəbinin sədası düşüb dağlara
Yayılib dəstəsi bütün yollara.

Layıcılar yüklerin qoyub qaçırlar,
Arpa, bugda təpəsini aşdırar
Dağ bəyi də gedib işi açdırar
Nəbinin sədası düşdü dağlara
Yayıldı dəstəsi bütün yollara.

Gorusun üstündə qoşun yiğildi,
Şeypur çalındı, nizam quruldu
Nəbinin əlindən ərizə verildi
Deyirlər çıxıbdı dağlara Nəbi
Yayıbdı dəstəni yollara Nəbi.

Yenə də Üctəpə üçün qoşulmuş parçalardan:

Nəbinin dəstəsi tamam quruldu
Üctəpə düzündə karvan vuruldu
Haray çatıb Ginkur bəgə deyildi
Burda Nəbi genə bir ad elədi
Ginkur bəgi tutub bidad elədi.

Yasovullar onda qaçırdı haraya
Ginkur bəg də gəldi çıxdı oraya
Birdən Nəbi aldı onu araya
Genə Nəbi burda bir ad elədi
Ginkur bəgi tutdu bidad elədi.

Bozatını Nəbi səngərə vurdu
Əlində Aynalı qışqırıb soydu

Gikur bəg ona özünü öydü
Qaçaq Nəbi gənə bir ad elədi
Qaçaq Nəbi yaman bidad elədi.

Üçtəpə dağları üstündə sazaq
Bir yanı Naxçıvan, bir yanı Dizaq
Nəbinin üstünə gəlibdir kazaq
Qaçaq Nəbi gəlib bir ad elədi
Ginkur bəgi tutdu bidad elədi.

Çətəndaşda Nəbinin böyük davası olmuşdur. Bu davada Nəbinin lap yaxın yoldaşı olan Telli Qara vuruldu.

Çətəndaş Sisyan mahalında Murxuz kəndinin üstündə bir dağdır. Bu parçalar o davada qoşulmuşdur:

Telli Qara Çətəndaşda vuruldu
Nəbinin dəstəsi onsuz qırıldı
Çətəndaş üstünə qoşun sürüldü
Hardasan-hardasan, ay Qaçaq Nəbi
Dəstəsi özündən ay qoçaq Nəbi.

Nəbi səngərdədi Şah Hüseyn naçaq
Qoca deyib gəlin buradan qaçaq
Mehdinin yanında Şah Məhəmməd qoçaq
Hardasan-hardasan, ay Qaçaq Nəbi
Dəstəsi özündən ay qoçaq Nəbi.

Çətəndaşın dörd bir yanı bağlıdı
Yolları uçurum, uca dağlıdı
Nəbinin ürəyi ondan dağlıdı
Hardasan-hardasan, ay Qaçaq Nəbi
Dəstəsi özündən ay qoçaq Nəbi.

Nəbinin yoldaşlarından olan Qoca Salvarti dağında olan davaların birində vurulmuşdur. Bu qoşmalar onun üçündür:

Balaman vuruldu qoşun düzüldü
Aynalı tufəngdən gullə süzüldü
İndi bildim əlim eşdən üzüldü
Özünü tez yetir, ay Qaçaq Nəbi
Yoldaşı özündən ay qoçaq Nəbi.

Qocanın səngəri dumandı duman
Qoşunun əlindən olubdu yaman
Vermədi Qocaya gullələr aman
Özünü tez yetir, ay Qaçaq Nəbi
Yoldaşı özündən ay qoçaq Nəbi.

Tüfəngi doldurub aldım əlimə
Kəməri bağladım qoşa belimə
Əcəlim gəlməmiş getdim ölümə
Özünü tez yetir, ay Qaçaq Nəbi
Yoldaşı özündən ay qoçaq Nəbi.

Səngərin altında yatdım yaralı
Yoldaşlardan indi oldum aralı
Ölüm gəlir cavan üzüm saralı
Tez yetir özünü, ay Qaçaq Nəbi
Yoldaşı özündən ay qoçaq Nəbi.

Tüfəngi doldurub dalbadal atdım
Sürünüb qabağa səngərə çatdım
Güllə dəydi mən qan-tərə batdım
Tez yetir özünü, ay Qaçaq Nəbi
Dəstəsi özündən ay qoçaq Nəbi.

Ayağına gəlib Şirvani çarıq
Nəbini sağaldır yaradan xalıq
Qocanı öldürdü bir cüt arxalıq
Özünü tez yetir, ay Qaçaq Nəbi
Yoldaşı özündən ay qoçaq Nəbi.

Anam gəlib xəbərimə ağlasın
Bacım qara geyib qara bağlasın
Qara bayramında yasın saxlasın
Özünü tez yetir, ay Qaçaq Nəbi
Dəstəsi özündən ay qoçaq Nəbi.

Nəbinin qardaşı Mehdinin Qarçıvan kəndində öldürülməsi üçün qoşulmuş parçalardan:

Düşmən qaçıb yenə girdi talaya
Onları qoymadım girə qalaya
Tez yetir özünü haraya, Nəbi
Düşmən salıb məni araya, Nəbi.

Yoldaşlardan tamam üzüldü əlim
Qardaşdan ayrıldım sınibdir belim
Dərdimi deməgə yetirməz dilim
Düşman salıb məni araya, Nəbi
Tez yetir özünü haraya, Nəbi.

Yoldaşlarım hanı gəlməz yanına
Mən öləndə qan eləsin qanına
Xəbərimi yetirgilən anama
Tez yetir özünü haraya, Nəbi
Düşmən alıb məni araya, Nəbi.

Nəbi gedib Qarçıvanın düzünə
Toz qonubdu çəkməsinin üzünə
Xəbər verin qardaşımın özünə
Tez yetir özünü haraya, Nəbi
Düşmən salıb məni araya, Nəbi.

Güllə dəgib Mehdi batıb qanına
Qardaşı bilir ki, gələ yanına
Nəbi gərək qan eləsin qanına

Tez yetir özünü haraya, Nəbi
Düşman salıb məni araya, Nəbi.

Nəbi çıxıb Ələngizin başına
Əl atıbdır torpağına, daşına
Mehdi yalqız hücum edib qoşuna
Tez yetir özünü haraya, Nəbi
Düşman salıb məni araya, Nəbi.

Düşmənlər çox idi qaşa bilmədim
Qapımı bağladı aça bilmədim
Ürəyim yandı su içə bilmədim
Tez yetir özünü haraya, Nəbi
Düşman salıb məni araya, Nəbi.

Bəhlul Bəhcət

“Qaçaq Nəbi”

...Bəy Nəbinin haqqını kəsdikdən sonra hiddətlənmiş Nəbi bir ilin zəhmət haqqı əvəzində bəyin bir quzusunu götürüb evlərinə qayıdır. Bir daha quzu otarmayacağını atasına söyləyir.

Alı kişi oğlunun tutduğu bu hərəkətdən xoşlanmayıb quzunu bəyin yanına gətirib deyir:

– Oğlumun haqqını kəsdiyin üçün o, sizin quzuya getməyəcək.

Bu sözlər bəyin acığına gəlir. Alı kişini qapısından qovur.

Nəbi bir il kənddə qalır. Ancaq haqqının bəydə qaldığını unutmayıb cürbəcür yollarla bəyə sataşır. İş o yerə çatır ki, kənd koxası, Nəbini bu hərəkətlərinin üstə dama salır.

Bir gün Mollu kəndinə gələn Şaşa taciri Davud zirək bir cavan olan Nəbinin kim olduğunu camaatdan xəbər alıb öyrəndikdən sonra, Alı kişinin yanına gəlir. Bir qədər kənar danışıqdan sonra tacir Davud deyir:

– Oğlun Nəbini ver aparım!

Alı kişi:

– Mənim oğlum nəyinə gərəkdir?

Davud:

– Oğulluğa götürəcəyəm.

Ali kişi:

– Bəs mən özüm nə edim? O ki, mənim sağ əlimdir.

Davud:

– Mən, hər ikinizi saxlaram, – deyir.

Bir tərəfdən ağır vegilər, digər tərəfdən biyar Ali kisiyə göz verib işıq vermirdi.


Nə etsin? Əgər Nəbini işə göndərməsə kiçik oğlu Mehdini, qızılçalı qızını necə saxlasın. Ayın çox vaxtını o, biyara gedir. Ali kişi razı olur. Davud onun könlünü almaq üçün bir qədər pul verir. Nəbini Şuşa qalasına aparır.

Nəbi bir müddət tacir Davuda nökər olur. Öz zirəklik, qoçaqlığı ilə Şuşa qalasında məşhurlaşır. Birinci gündən tacir Davud Nəbiyə pis baxmağa başlayır. Şuşanın məşhur alverçisi Kərbəlayı Fərhad bundan istifadə edərək Nəbini öz tərəfinə çəkir. Nəbi tacir Davuddan haqq-hesabını istədikdə o:

– Mən sənin atana pul verib səni almışam. Gərək bir il də mənim yanımıda işləyəsən, – deyir.

Bu söz Nəbiyə toxunur. Onu söyüb dükandan çıxır.

Aradan bir müddət keçidkən sonra Nəbi atasının ölüm xəberini alır. Qardaşı Mehdi, anasını başsız qoya bilmədiyi üçün zorla kərbəlayı Fərhaddan haqq-hesabını alıb, Mollu kəndinə gəlir. Nəbi nökərçiliyin “ləzzətini” görüdüyü üçün rəncbərlik fikrinə düşür. Bu işə ona əl vermir. Çünkü torpaqsız, kəlsiz o nə edə bilər? Bunları almaq üçün pul lazımdır. Nəbi muzdurluğa başlayıb qardaşı Mehdi də quzuya göndərir.



Nəbi yuxarı Mollu kəndində Həcər adlı bir qızı, qız da onu sevir. Bu qızın atası ortabab kəndli idi. Evlənmək üçün Nəbiyə pul lazım olur. O, bir neçə adamdan borc pul istəyir, amma əli boşça çıxır. Ən yaxın yoldaşlarından Kərim adlı birisi Nəbinin yanına gəlir. Onun bikef olduğunu səbəbini soruşur. Nəbi Həcəri gətirməyə borc pul tapa bilmədiyini söyləyir. Kərim Nəbiyə əl tutur, toy edib Həcəri ona gəlin gətirir.

* * *

Bir yay Mollu kənd yüzbaşısı Alamahmudbəy səhər tezdən kəndə gəlir, kimsəni işə buraxmayıb biyara göndərmək istəyir.

Nəbi qardaşı Mehdi ilə yuxarı Mollu kəndinə işləməyə gedirdilər. Yüzbaşı Alamahmudbəy Nəbinin qabağına çıxıb bağırır:

– Ə, hansı cəhənnəmə gedirsən? Məgər bilməyirsən ki, aşağı Mollu kəndliləri bəylik biyarına getməlidirlər!?

Nəbi:


– Nə olsun ki?

– Necə nə olsun ki?.. Xalq necə, sən də elə! Düş, qoşul camaata.

Nəbi:

– Xalq bəlkə özünü Araza atacaq. Mən də gedim atım? Qoymazsınız gedək fəhləliyimizə?

Nəbinin bü sözləri Alamahmudbəyə ağır gəlir, ona əl qaldırır.



Nəbi camaatı biyara getməyə qoymur. Bəy onu tutdurur. Haman saat Nəbinin tutulmasını bilən Həcər öz atasına xəbər verir. Həcərin atası Alamahmudbəyin yanına gəlir. Bir qədər cərimə verdikdən sonra Nəbini buraxdırır.

Bir gün Qubadlı rayonun bəyləri – Məmməd bəy, İldırım bəy, Məmmədəli bəy Mollu mülkünün yataqlarını bölmək üçün gəlirlər. Nəbi kəndliləri bir yerə toplayıb yerlərin bəylərə verilməməsi üçün onların arasından təbliğat aparır. Kəndlilər bəyləri kənddən qovurlar.

Bu iş üstündə bəylər Nəbini tutmaq isətyirlər. Bunu bilən kəndlilər vaxtında Nəbini xəbərdar edirlər. O, qaçır. Bir aya kimi qaçaq düşür, sonra üzə çıxır.

Qubadlı bəyləri Nəbinin gələcəkdə bu kənddə bir bəla olacağını hiss edərək onu yox etmək üçün ciddi tədbirlər görməyə başlayırlar.

Nəbinin doğulduğu, yaşadığı kəndin yaxınlığında Mərguzlu deyilən bir kənd vardi. Mərguzlu kəndində yaşayan alverçi Kərbəlayi Baxşəli axşam Mollu kəndinə gedirkən Qubadlı Məmmədəli bəyin qardaşı Məmməd bəy ona rast gəlir, onu vurub öldürür.

Səhər tezdən Kərbəlayi Baxşəlinin meyiti tapılır. Mərguzlular elə bilirlər ki, bunu mollular edib. Odur ki, iki kənd arasında toqquşma olur. Nəbi hər iki kəndin camaatını sakit etmək üçün araya girir. Bəylər Nəbidəki dili, onun bacarıqlı bir adam olduğunu bilib Kərbəlayi Baxşəlinin ölümünü Nəbinin üstünə atırlar. Pristav Əliağa bəy Cavanşirov Nəbini tutub qazamata göndərir.

Nəbi qazamatda bir neçə gün qalır. Bir gecə Nəbi oturduğu ağızbırın qapısını döyür. Qapiçı kiçik pəncərədən onun nə istədiyini xəbər alır. Nəbi bayira çıxməq istədiyini bildirir. Qapı açılan kimi, Nəbi qapıcını boğazlayıb içəri çəkir. Onu boğub öldürür, paltarını geyib qazamatdan qaçır.

Nəbi Gorus qazamatından çıxıb öz kəndlərinə gəlir. Həcərlə görüşdükdən sonra Şahüseyni, onun iki qardaşını, bir də Kərimi çağırıb bir qədər dərdləşdikdən sonra deyir:

– Məni qaçax salan bəylər oldu. Gəlin son damla qanımız qalana qədər vuruşaq!

Yoldaşları razılıq verirlər. Nəbi özündən sonra Mehdini incidəcəklərini bilir. Odur ki, qardaşını da götürüb kənddən çıxır.

Gecə ikən gəlib Məmmədəli bəyin ilxisindən hərə özünə bir yaxşı at seçir, sonra da pristav Əliağa bəyin divanxanasından hərə özünə bir tūfəng götürüb dağlara çıxırlar.

Nəbi kiçik dəstəsilə Qaryaginə gəlir. Xramdan kəndinin yaxınlığında bir təpəni özlərinə məskən edirlər. Nəbi burada dinc oturmayıb, bəylərə dalaşır, onların malqarasını tutub kəndlilərə paylayır.

Bir gün Ağdamdan gələn Məmmədəli bəyin şərikini Nəbinin dəstəsi yolda soyur. Məmmədəli bəy bu acı xəbəri eşitcək at minib öz dəstəsilə Nəbini üzük qaşı kimi araya alır. Qızğın atışma başlanır.

Nəbi düşməni məglub edir. Haman günü Şaşa qalasına gəlir. Sonra Laçınla Şaşa qalası arasında olan Turşsuda məskən salırlar. Nəbi qaraçilarla yaxından dostlaşır.

Ələ keçirdikləri qoyun-quzunu, başqa yeməli, geyməli şeyləri ac-dilənçi kəndlilərə payladığı kimi bu dəfə də qaraçılara paylayır.

Bir gün Nəbi yenə də bir karvan soyur. Bu xəbər Şuşa qəza naçalnikinə çatır. Bir qədər atlı götürüb Nəbini axtarmağa başlayırlar. Təsadüfən Nəbi o günü yoldaşlarını Dəvəboynuna göndərmişdi. Özü isə Turşsuda idi.

Nəbi darixaraq iki quzu tapıb qaraçılарın yanına gəlir. Quzunu kəsib damaxla yeməyə başlayırlar.

Şuşa qəza naçalnikinin qazaqları Nəbini axtarmağa başlayırlar. Qaraçılار qazaqların gəldiyini Nəbiyə xəbər verirlər. Nəbi Aynalı tūfəngini götürüb, düşmən qabağına getmək istərkən qaraçılar qoymurlar. Haman saat Nəbini keçə palaz altında gizlədirlər. Qazaqlar gəlib çıxırlar. Naçalnik Nəbini qaraçılardan xəbər alır. Onlar Nəbinin Gorus tərəfə getdiyini söyləyirlər. Qazaqlar getdikdən sonra Nəbi çıxır. Çalıb, oxuyub, oynadıqdan sonra Nəbi Bozatını minib özünü yoldaşlarına yetirir. Yığışib Mollu kəndinə gəlirlər. Nəbi, Həcər kəndlilərlə görüşdükdən sonra yoldaşları ilə birlikdə Cənubi Azərbaycana keçir.

Nəbi baharda öz yaylaqları Salvaraltı dağına gəlir. Onun igidliyi, əliaçıqlığı dillərdə dastan olur. Ağasından balaca incimis hər çoban tez dəyənəyi onun başına vurub birbaş Nəbinin yanına gəlir, onunu dəstəsinə qoşulur.

Zəngilan rayonunun Çaytumas kəndində yaşayan Allahverdi adlı birisi kənd koxasını öldürüb qaçır. Allahverdi təklikdə heç bir şey edə bilməyəcəyini, bu dağlarda

tələf olacağını hiss etdiyindən, Nəbinin dəstəsinə qoşulmağı qət edir. Allahverdi Nəbinin yanına əliboş getmir. O, gecənin birində Nəbinin düşməni olan Məmmədəli bəyin qardaşının yatmış yerdə başını kəsib xurcuna qoyur. Nəbinin Salvaraltı dağında olduğunu bilib onun yanına gəlir.

Nəbi Allahverdinin nə üçün gəldiyini xəbər alır. Allahverdi başına gələn müsibəti ona nağıl etdikdən sonra Məmmədbəyin kəsilmiş başını xurcundan çıxarıb Nəbinin ayaqları altına atır. Nəbi, Allahverdini öz dəstəsinə qəbul edir.

Məmmədəlibəy qardaşı Məmmədbəyin ölümünü Nəbidən görür. Tez pristav Əliağabəyə xəbər verir. Nəbinin Salvaraltı dağında olduğunu eşidib yüzə kimi atlı ilə ora gedirlər. Qaryagın, Şuşa bəyləri də bunlara qoşulurlar.

Nəbinin üzük qaşı kimi araya alan düşmən sevinir. Nəbi isə heç pozulmayıb yoldaşlarına deyir:

O qarlı dağları duman bürüdü,
Çar tərəfdə qoşun sürü-sürüdü.
İgidlərim, bu gün dava günüdü,
Mərd olub nər kimi girək meydana.
Gücmüzü göstərək bu gün divana.

Əliağa lotudur dəyməyin ona,
Məmmədəli girib nə yaman dona,
Qırın qazaqları, düzün yan-yanı!
Nər oğlu nər kimi girək meydana,
Gücmüzü göstərək bu gün divana.

Nəbi indi möhkəm tutub işini,
Ac qurdılar qıcıdırıbdır dişini,
Qırın bu bəyləri, tökün leşini!
Dərə dolsa, tökək leşi meydana,
Gücmüzü göstərək bu gün divana.

Nəbi sözünü qurtaran kimi Şahüseyn bir tərəfdən, Mehdi və başqaları da o biri tərəfdən düşüb düşmən qoşunu elə qırırlar ki, qazaqlardan qaçanı qaçırlar, qaçmayıarı sıldırıım qayalardan qoyun-quzu kimi dərə aşağı tökülib, tələf olurlar. Məmmədəlibəy qazaqlardan da qabaq qaçıb atın başını enişə qaytarır. Nəbi onu vurmaq istəmirsə də, amma yenə keçmiş yadına salıb Aynalını sazlayır. Pristav Əliağabəyi qolundan yaralayır. Əliağabəy gəlib Zəngəzur naçalniki Səlim bəy Rüstəmbəyova şikayət edir. Səlimbəy qoşun götürüb Nəbini nə qədər axtarırsa da tapa bilmir.

Nəbi qış vaxtı İrana keçir, dostu Rəhmanullaxanın yanına gəlir. Bir ay burada qalır. Gəncə qubernatoru Nəbinin İranda Rəhmanullaxanın yanında olduğunu bilib ona kağız yazır ki, Nəbini tutub rus konsulluğuna təslim versin. Rəhmanullaxan bu işdən Nəbini xəbərdar edir. Nəbi qaçıldıqdan sonra qubernatora Nəbinin burada olmadığını yazır.

Qış qurtardıqdan sonra Nəbi öz dəstəsi ilə yenə Azərbaycana gəlir. O, arvadı Həcər, həm də Mollu əhli ilə görüşmək üçün doğma kəndinə gəlir. Qubadlı rayonunun Xucman kənd sakini Lütfəli bəy Nəbinin Mollu kəndində

olduğunu eşidib, əlli nəfərə kimi atlı cəm edib gəlirlər. Nəbini sevən yoxsul kəndlilər Lütfəli bəyin gəldiyini ona xəbər verirlər.

Nəbi ayağa qalxır, öz paltarını dəyişdirib çoban patları geyir. Altdan silah bağlayır. Yoldaşlarını götürüb Mollu kəndinə gələn yolun bir tərəfində gizlədir. Özü isə əlinə ağac alıb yolun tam ortasında dayanır. Lütfəli bəy gəlir, o, Nəbini çoban bilib deyir:

– Nəbini bu tərəflərdə görmədinmi?

Nəbi özünü karlığa vurub ona yaxın gəlməsini əli ilə işaret edir.

Lütfəli bəy hirslənir, atını sürüb Nəbiyə tərəf çapır, ona bir qamçı vurur. Ağzını Nəbinin qulağına yaxınlaşdıraraq bərkdən çıçırmış istərkən Nəbi Lütfəli bəyin qulağından yapışıp yoldaşlarına işaret edir. Onlar qazaqlara hücum edib atışırlar. Nəbi isə Lütfəli bəyi dərəyə çekib onun sağ qulağını kəsir, sağ ovcunun içində bağlıqdan sonra atın dalına sarıyır, atı qamçılıyır. At Lütfəli bəyi götürüb qaçırlar. Yerdə qalan atlıları Nəbi, yoldaşları qırıb tələf edirlər. Sonra Nəbi öz dəstəsi ilə Qapan meşələrinə çekilir.

Nəbi Qapanan gedəndən sonra Səlimbəy böyük qüvvə ilə onu axtarır, tapa bilməyib geri qayıdır.

Bir gün Nəbi, Zəngəzur mahalında kiçik bir kəndin yanından keçərkən qulağına hay-küy səsi gəlir. O, Bozatını irəli sürür. Söyüd ağacının altında Zəngəzur maha-

İmmin üçüncü hissə pristavı Mehdi bəyin fağır bir kəndlini ağaca sarıyb döydüyünün üstünə çıxır, ona deyir:

– Ə, bu fağırı niyə öldürürsən?

Mehdi bəy başını yuxarı qaldırır. Nəbini öz dəstəsi ilə görcək əlindəki tatarı yerə düşür, yarpaq kimi əsməyə başlayır. Nəbi Mehdi bəyi çoxdan axtarırdı, fürsəti fövtə verməyib, onun paltarını əynindən çıxarıb kəndliyə verir, özünü isə ağaca sarıyb:


– Eşitsəm bir də siz fağır-füqəranı incidib, onlara əl qaldırırsınız, torpağınızı torba ilə daşıtdırıb birbaş Araza tökdürəcəyəm! – deyib gedir.

Zəngəzur naçalniki Səlim bəy Rüstəmbəyova səhər tezdən xəbər çatır ki, Nəbi üçüncü hissə pristavı Mehdi bəyi soyundurub ağaca sarılmışdır. Səlim bəy Rüstəmbəyov çox qəzəblənir, haman saat atlı dəstə götürüb Nəbini axtarmağa çıxır.

Pristav Mehdi bəyin ağaca sarınması xəbəri bütün mahala yayılır. Mahal çinovnikləri bu xəbərdən daha da qorxuya düşürlər. Naxçıvan naçalniki Slavaçinski bu xəbəri eşidən günün səhəri atını minib Səlimbəy Rüstəmbəyovun yanına gəlir. Onların arasında belə bir söhbət gedir:

– Səlim bəy, sənin bu Nəbi haqqında fikrin nədir? Nə vaxta kimi bu zalim oğlu mahalı çalıb-çapacaqdır?

– Mən lap başımı itirmişəm, bu dələduzla üç-dörd rota əsgər də bacara bilməz.



– Mən hələ işin gerisindən qorxuram. O, bu gün Mehdi bəyi soymuş, sabah gecəylə gəlib sənin arvad-uşağını lap yorğan-döşəyi ilə oğurlar.

Səlim bəy Slavaçinskiyə baxıb deyir:

– Bəs nə etməli?

Slavaçinski:

– Nəbi üç günə kimi bu mahallardan yox olmalıdır. Qubernator əmr etmişdir ki, Nəbi bir həftəyə kimi tutulub həbs edilməsə, bütün mahal pristavlarının işi yuxarıya veriləcək.

Səlimbəy qorxuya düşüb deyir:

– Yol göstər, bəlkə bir tövr ilə Nəbini yox edə bilək.

– Biz Nəbini açıqda döş-döşə gəlməklə tuta bilməyəcəyik. Elə hiylə düzəltmək lazımdır ki, Nəbi özü gəlib bizə təslim olsun.


– Nə kimi hiylə lazımdır, sən de, mən can-başla əməl etməyə hazırlam.

– İndi ki, belə oldu, qoy bir fikirləşim.

Hər ikisi razılışdıqdan sonra Slavaçinski Səlim bəyin yanında qalır. Səlimbəy kəndin ətrafında bir çox atlalar qoyur ki, qarovalı çəksinlər.

Səhər tezdən kəndə belə bir xəbər yayılır: "Nəbi Slavaçinskinin qazaqlarını qarın-qarına bağlayıb, getmişdir".

Bu xəbər Slavaçinskini daha da qorxuya salır. Adam göndərib ətraf bəyləri çağırtdırır. Bəylər yiğişib bir qədər söhbətdən sonra Nəbi haqqında danışmağa başlayırlar.



Slavaçinski:

– Həcər tutulub həbs edilməyincə, Nəbi gəlib təslim olmayıacaqdır. Bu, açıq bir məsəldir ki, Nəbi arvadının həbsdə yatmağına razı olmayacaq.

Bəylər Slavaçinskinin fikrini yerbəyerdən alqışlayırlar. Sabahı Slavaçinski və bəylər çıxıb gedirlər.

Səlimbəy gecə ikən dörd nəfər atlı ayırib Mollu kəndinə göndərir. Atlılar Mollu kəndinə gəlir, Həcəri tutub Səlimbəyin hüzuruna aparırlar. Səlimbəy Həcərin ayağına qandal vurub, Gorus qazamatına göndərir.

Həcərin tutulması səhər tezdən ətrafa yayılır. Nəbini, onun arvadı Həcəri sevən kəndlilər, Səlimbəyin yanına təvəqqəyə gəlirlər. Səlimbəy kəndlilərin xahişini rədd edir.

Həcər neçə dəfə qazamatdan qaçmaq istəyirsə bacarmır.

Qazamat qulluqçularından birisi Həcərə vurulur. Gecə qapını açıb içəri girir. Həcər onun fikrini duyub tez yerindən qalxır, yanındakı xörək qabını onun başına çırır. Qazamat qulluqçusunun başı yarılır.

Bir gün Nəbinin ən yaxın adamlarından biri Həcəri görmək üçün Gorus qazamatına gəlir. Həcər gələn kəndlini görçək ürəklənib deyir:

– Get mənə bir kağız, bir də qələm getir.

Kəndlə qələm, kağız tapıb Həcərə getirir. Həcər Nəbiyə belə bir məktub yazır:

Qazamat istidir yata bilmirəm,
Qubernat güclüdür, bata bilmirəm,
Ayaqda qandalaq qaça bilmirəm,
Mənim bu günümüzə gələsən, Nəbi,
Qazamat dalını dələsən, Nəbi!

Qazamat istidir, ağrıyrı başım,
Axır gecə-gündüz qanlı göz yaşım
Olubdu daş-divar mənim sirdaşım,
Mənim bu günümüzə gələsən, Nəbi,
Qazamat dalını dələsən, Nəbi!

Mən gələndə şamamalar gülüdü,
Dörd yanımı atlı, qaçaq bürüdü,
Yazıq canım qazamatda çürüdü,
Mənim bu günümüzə gələsən, Nəbi,
Qazamat dalını dələsən, Nəbi!

Həcər məktubu kəndliliyə verir, kəndlə məktubu alıb birbaş Mollu kəndinə gəlir. Oradan da səhər tezdən çıxıb Nəbini axtarmağa başlayır. Nəbini tapıb Həcərin məktubunu ona verir.

Nəbi, Həcərin məktubunu alıb məzmunundan xəbərdar olandan sonra, Həcəri tək xilas etmək fikrinə düşür. Yoldaşlarını Camal qalasında qoyub əhvalatı bilmək üçün

Mollu kəndinə gəlir. Bir neçə kəndlidən Həcər haqqında dürüst məlumat aldıqdan sonra, Bozatını minib Gorusa tərəf gəlir.

Gorusun bir neçə kilometrliyində Nəbi Qarabağa gedən tacirlərə rast gəlir. Qarabağda satmaq üçün apardıqları mallarını alır, özlərini də qol-qola bağlayır. Yaxındakı kəndə enib haman malları kasıblara paylayır, yoluna davam edir. Gorus dağının dalında Nəbini isti vurur, bir kölgəlik tapıb uzanır.

Kənd strajniki¹ qol-qola bağlanmış tacirlərə rast gəlirkən soruşur:

– Ə, sizi kim qarın-qarına bağlayıb?

Tacirlərdən biri:

– Başına dönüm, çəqaq Nəbi bizim var-yoxumuzu əlimizdən aldı, özümüzü də bu kökə saldı.

Strajnik bunu eşidən kimi tacirlərin qolunu açır, tələsik Gorus naçalnikinin yanına gəlib, Nəbinin bu tərəflərdə olduğunu bildirir. Naçalnik yüz atlı götürüb birbaş Gorusun dağına gəlir, Nəbini mühəsirəyə alır.

Nəbi Bozatin kişnəməsinə ayılır. Qazaqları yaxınlığında gördükdə cəld sıçrayıb ata minir, aradan çıxmış isteyir. Qazaqlar Nəbini gülleyə tuturlar. Qurtara bilməyəcəyini hiss edən Nəbi Bozatin yalnız tumarlaya-tumarlaya söyləyir:

¹ Strajnik – aşağı rütbəli çar qulluqçusu.

Gorusun qaşında yıxılıb yatdım,
İstinin dərdindən qan-tərə batdım,
On iki taciri qol-qola çatdım,
Bozat, qurtar məni, aman günüdür!

Gümüşdən döydürəm sənin nalını,
Yüz gözələ hördürərəm yalını,
Sən gəl pozma mən Nəbinin halını,
Bozat, qurtar məni, aman günüdür!

Sonra elə bir nərə çəkir ki, qazaqlar pərən-pərən düşürlər. Nəbi cəld özünə bir səngər tapıb daldalanır, Aynalı tüfəngi işə salır.

* * *

Nəbinin qardaşı Mehdi gecənin bir aləmində ayılıb Nəbinin mənzilinə gəlir. Nəbini tapmadıqda yoldaşlarından onun harada olduğunu soruşur. Xanhüseyn:

– Nəbi dünəndən bəri gözümə dəymir.

Mehdi tövləyə enib görür ki, Bozat da yerində yoxdur. Tez yoldaşlarından birini götürüb yel kimi Gorusa tərəf uçurlar. Gorusun dağına bir xeyli qalmış Aynalının səsini, Nəbinin nərəsini eşidir. Onlar arxadan yol tapıb səngərə tərəf çapırlar.

Birdən Bozat ayağını yerə döyüb kişnəyir. Nəbi döñüb görür ki, enişdən beş-on atlı gəlir. Nəbi bunları görən

kimi özünü itirmir. Elə bir nərə çəkir ki, hər iki tərəf daş kimi qonub qalır. Mehdi yoldaşı ilə yaxınlaşış səngərlərə yatırlar. Atışma getdikcə qızışır. Nəbi yoldaşlarını görüb ürəklənir:

Yenə düşmən gəlib nizama durdu,
Naçalnik mat qalib boynunu burdu,
Qoçaq Mehdim gələn qazağı vurdu,
Qoy sənə desinlər, ay qaçaq Nəbi,
Qardaşı yanında ay qoçaq Nəbi!

Nəbiyəm düşməni sallam talaya,
Qoymayın sağ gedib çıxa Qalaya,
Qubernat mat qalsın belə bəlaya,
Qoy sənə desinlər, ay qaçaq Nəbi,
Yoldaşı yanında ay qoçaq Nəbi!

Düşməni məğlub etdikdən sonra Nəbi Xocahana tərəf gəlir. Kəndə girib Niftəli bəyi öldürdükdən sonra çıxıb gedirlər.

Niftəli bəyin öldürülməsi xəbəri kəndə yayılır. Səfər bəy, Hüseyn bəy, Teymur bəy, qeyri bəylər Nəbinin dalınca at çapıb, Qılıcan dərəsində tutuşurlar.

Nəbinin üzərinə dolu kimi gülə yağır. O, yoldaşlarına ürək vermək üçün oxuyur:

Qılıcan dərəsi qana boyansın,
Aynalı səsinə dünya oyansın,
Bəylərin yer-yurdu od tutub yansın,
Buraxmayın bir təkini bəylərin!

Ovuc-ovuc içək düşmən qanını,
Alaq qubernatın, bəyin canını,
Dağıdaq onların xanımanını,
Buraxmayın bir təkini bəylərin!

Nəbi deyir: sayıq olun, yatmayın,
Düşmənə havayı gülə atmayın,
Amandı kəndlini bəyə qatmayın,
Buraxmayın bir təkini bəylərin!

Bəylərin məcbur edib gətirdiyi kəndlilər Nəbinin söz-lərini eşitdikdə Nəbiyə gülə atmaqdan boyun qaçırb geriyə üz qoyurlar. Nəbi Teymur bəyi vurur, o biri bəyləri isə Xocahana qədər qovub geri qayıdırular.

Nəbi oradan birbaşa Gorusa gəlib çıxır. Gorus qaşında ikinci toqquşmaya rast gəlir. Bu belə olur:

Gorus naçalniki tərəfindən Gorus ətrafına, Nəbini tutmaq üçün kəndləri gezən iyirmiyedək atlilara Nəbi özü rast gəlir. Atışma başlanır. Nəbi atlaları qırıb çatır, vəcdə gələrək deyir:

Gəldik çıxdıq biz Gorusun qaşına,
Səngər tapıb can vermədik qoşuna,
Gör nələr gətirdik düşmən başına,
Əcəldən amansız ay qaçaq Nəbi!
Düşmənin gözünə ay bıçaq Nəbi!

Mehdi, Allahverdi mənim ürəyim,
Bir mən, bir at, bir Aynalı tūfəngim,
Düşməni gör necə yan-yana sərdim,
Əcəldən amansız ay qaçaq Nəbi!
Düşmənin gözünə ay bıçaq Nəbi!

Nəbi minər Bozatının üstünə,
Aynalı tūfəngi alar dəstinə,
Gülləni yağıdırar düşmən üstünə,
Əcəldən amansız ay qaçaq Nəbi!
Düşmənin gözünə ay bıçaq Nəbi!

Nəbi atlaların patron, silahlarını yiğib gecə ikən Gorusa
qayıdır.

* * *

Nəbinin yolunu səbirsizliklə gözləyən Həcər darıxmış halda dağınıq saçlarını sinəyə saz edib qazamat pəncərəsindən baxa-baxa Nəbi nigarançılığını belə bəyan edir:

Bu düyada çəkdim olmazın cəfa,
Zalim fələk qoymur sürək bir səfa,
Necə oldu ondakı gözəl vəfa?
Tehranda tutdular, nədi gəlmədi,
Nə üz verdi görən, Nəbi gəlmədi?

Ellər matdır fələk qıyan oyuna,
Sarılmadım mən doyunca boyuna,
Həsrət qaldı Nəbi qardaş toyuna,
Tehranda tutdular, nədi gəlmədi,
Nə üz verdi görən, Nəbi gəlmədi?

Onsuz bu dünyaya etmərəm nəzər,
Atlı qazaq dörd bir yanında gəzər,
Həcər qalıb qazamatda intizar,
Tehranda tutdular, nədi gəlmədi,
Nə üz verdi görən, Nəbi gəlmədi?

Nəbi öz dəstəsilə şəhərə çatan kimi qazamata hücum edir, qapıçıları öldürüb qazamata girir. Şəhər divanxanasını tar-mar etdikdən sonra Həcəri Bozatin tərkine alıb, şəhərdən çıxır.

Nəbinin qazamatı dağıtması xəberi naçalnikə çatır. Naçalnik qazaqlara əmr edir ki, Nəbini tutsunlar. Qazaqlar Nəbi adını eşitcək qorxa-qorxa çıxbıb bir neçə havayı güllə atdıqdan sonra geri qayıdlar.

Nəbi, Həcəri azad etdikdən sonra bir müddət İranda qalır, sonra Azərbaycana gələrək Salvaraltı dağına çıxır.

Naxçıvan naçalniki Slavaçinski Nəbinin Salvaraltı dağında olduğunu bilən kimi Səlimbəyə xəbər göndərir. O da bir qədər atlı ilə Nəbini tutmaq üçün Salvaraltı dağına gəlir.

Kəndlilər Səlim bəyin gəlməsini Nəbiyə xəbər verirlər. Nəbi yoldaşlarını cəm edərək onlara nə deyir:

Mehdi sağdan cumsun igid qoç kimi,
Ər meydanda dursun gərək daş kimi,
Şahüseynlə Qoca tərlan quş kimi
Gərək bu gün vuraq düşməni daşa!
Bu meydanda cəmdək qarışın başa!

Nəbinin gücünü düşmənlər bilsin,
Yağılar ağlasın, dost-aşna gülsün,
Yer üzündən naçalniklər silinsin,
Gərək bu gün vuraq düşməni daşa!
Bu meydanda cəmdək qarışın başa!

Söz qurtaran kimi Nəbinin dəstəsi hücuma keçir. Həcər də əlinə tüfəng alıb qabağa gələn qazaqları bir-bir dənləyir.

Atışma getdikcə şiddətlənir. Düşmən tab gətirə bil-məyib qaçır.

Nəbi bir tərəfdən düşmənin qaçdığını, o biri tərəfdən Həcərin bu davada bir nər kimi atışdığını görüb daha da ürəklənir:

Mən bir qoç iyidəm düşmüşəm qaçaq,
Qardaşım Mehdidir, özümdən qoçaq,
Qubernat bu işdən olubdu naçaq,
Mahalda desinlər qaçaqdı Nəbi,
Arvadı özündən qoçaqdı, Nəbi!

Mehdinin əlindən dad edər fələk,
Naçalniklər mənə gəlirlər kələk,
Həcərə yaraşır desinlər pələng,
Mahalda desinlər qaçaqdı Nəbi,
Arvadı özündən qoçaqdı, Nəbi!

Qubernat, naçalnik gəlsə soymaram,
Düşmənin qanından içsəm doymaram,
Zalımda qisası yəqin qoymaram,
Mahalda desinlər qaçaqdı Nəbi,
Arvadı özündən qoçaqdı, Nəbi!

Bunu deyib, Nəbi elə bir nərə çekir ki, dağ-daş titrəyir. Düşməni qabağına qatıb o qədər qovur ki, gətirib Yelləcədən aşağı tökür. Özü təpənin üstə çıxıb son sözünü belə söyləyir:

Nəbi deyir: Yelləcədə durmuşam,
Əlimdə tüfəngim bığım burmuşam,
Hər gulləyə bir qaçağı vurmuşam,
Mahalda desinlər qaçaqdı Nəbi,
Arvadı özündən qoçaqdı, Nəbi!

Nəbi bir oğlandı hər yeri gəzər,
Üstü götürdükcə patronu düzər,
Bəy əmrilə saldat, üstünə süzər,
Mahalda desinlər qaçaqdı Nəbi,
Arvadı özündən qoçaqdı, Nəbi!

Nəbi düşməni qovduqdan sonra Piri qalasına gəlir. Məğlub olmuş Səlim bəy yenidən bir neçə bəydən, Gəncə qubernatorundan aldığı qazaqlarla Nəbini axtarmağa başlayır. Nəbinin Piri qalasında olduğu xəbərini alaraq oraya gəlir. Nəbi isə oradan Kəlbəcər rayonunun Pəriçinqil dağına qalxır. O, burada Kəlbəcərdən İstisuya gedən düşməni Nəsib bəyin qardaşını öldürür. Bu xəbər də Səlim bəyə çatır. Səlim bəyə silahlı bir qüvvə ilə Pəriçinqil dağına gəlib, dağı üzük qaşı kimi araya alır.

Nəbi düşmən tərəfindən üzük qaşı kimi araya alındığını görçək davasız xilas olmaq fikrinə düşür. Qaranlıq gecədə o, yoldaşlarını çağırıb tonqalın işığında Səlim bəyə bu məzmunda məktub yazar:



Pəriçinqil dağında salmışam məskən,
Döşəyim çıraqdır, yastiğım tikən,
Çiynimdə yapıcı, köynəyim kətən,
Divanı çəşbaşa salan qoçağam,
Bəylərin gözünə iti bıçağam!

Qırğıqca kəsilmir kazağın dalı,
Çıraqda vuruldu pristav Ali,
Nəbiyə halaldır bəylərin malı,
Divanı çəşbaşa salan qoçağam,
Bəylərin gözünə iti bıçağam!

Nəbiyəm, atımın ayağı ala,
Qubernat başına gətirrəm bəla,
Qoymarıq tumunuz yer üstə qala,
Divanı çəşbaşa salan qoçağam,
Bəylərin gözünə iti bıçağam!

Nəbi məktubu torpağa sancıqları ağacın ucuna sarıyr. Şeylərini yiğişdirib sıldırıım qayalardan, keçilməz dar cığırlardan zor-güt ilə keçərək, gecənin qaranlığında öz dəstəsilə görünməz olur.

Bir az keçmir ki, ay doğur. Düşmənlər qara dağlar döşündə bitən qaratikan kollarını Nəbinin adamları bilib gullə atılsa da, heç bir cavab ala bilmədiklərindən səhərə kimi gözləməyə məcbur olurlar.



Dan yeri ağarar-ağarmaz Səlim bəyin dəstəsi dağa dırmanır. Burada Nəbini tapa bilmədikləri üçün çox pərt olurlar. Nəhayət məktubu tapıb Səlimbəyə yetirirlər.

Səlim bəy məktubun məzmunundan xəbərdar olduqda hiddətlənir, gətirdiyi qazaqlarla Nəbini axtara-axtara Zəngəzura gəlib çıxır.

Bir müddətdən sonra Nəbi Həcərlə bərabər İrana gedir. Baharda Nəbi Azərbaycana qayıdır, Üçtəpə dağını özünə məskən edir.

Bir gün Nəbi Həcəri Telliqaranın yanında qoyub yoldaşları ilə birlikdə dağkeçisi ovuna çıxır.

Dağbəyi Kinikorbəyin iki nəfər adamı Nəbiyə rast gəlir. Nəbi onların kim olduğunu bilcək birisini öldürür, o birisi isə qaçır.

Nəbinin Üçtəpədə olduğunu Kinikorbəyə xəbər verirlər.

Kinikorbəy əlliye kimi atlı götürüb Üçtəpəyə gəlir.

Hər düşmən qoşununun gəldiyini görcək Telliqaranı səsləyir. Hər ikisi səngərə girib atışırlar. Nəbi güllə səsini eşidərək yoldaşları ilə birlikdə geri qayıdır.

Həcər Nəbini görcək ürəklənib:

– O, gələn Kinikorbəydir, özünü tez yetir – deyə bağırrı.

Nəbi cəld səngərə yatır. Mehdi, başqları da hərə bir səngərə yatıb, atışırlar. Kinikorbəyin adamlarını qırıb qurtardıqdan sonra özünü də tuturlar. Həcər Nəbinin bu qoçaqlığını görcək aşağıdakı sözləri deyir:

Üçtəpə dağına xəbər yayıldı,
El-oba yuxudan onda ayıldı,
Yasavullar dərə-dərə yayıldı,
Nəbi yenə burda bir ad eylədi,
Dağbəyini tutub, nə dad eylədi!

Nəbinin dəstəsi yenə quruldu,
Üçtəpə düzündə qazağı vurdu,
Haray çatdı, Kinikorbəy buyurdu,
Yenə Nəbi burda bir ad eylədi,
Dağbəyini tutub, nə dad eylədi!

Nəbi bir ləhzədə çıxdı oraya,
Kinikoru tutub çəkdi araya,
Yasavullar onda qaçıdı haraya,
Nəbi yenə burda bir ad eylədi,
Dağbəyini tutub, nə dad eylədi!

Həcər sözünü qurtarandan sonra Nəbi Kinikorbəyi öldürüb dərəyə atır.

Həcəri öz doğma kəndlərinə qoyub yoldaşları ilə birlikdə İrana adlayır. Nəbi İranda da dinc durmur. Bəylərlə, xanlarla vuruşur, tutulacağını hiss edərək yenə Azərbaycana qayıdır.

Nəbinin Azərbaycana qayıtdığını bilən yerli bəylər böyük qüvvə ilə onu axtarmağa başlayırlar. O vaxtlar Nəbi

gah Qapan meşələrində, gah da Gorusdan yuxarı Kəpəz deyilən dağda olur. Gəncə qubernatoru yerli naçalniklərə Nəbinin tutulmasını qəti təklif edir. Səlim bəy Rüstəm-bəyov Zəngəzurdan, Qara Əliağa Qaladan üç yüzə kimi atlı ilə Nəbini axtarmağa çıxırlar.

Nəbi öz dəstəsi ilə Çiçəkli yaylasından Qubadlıya gəlirkən təsadüfən yolu Qubadlı rayonunun Seytar deyilən kəndinin yanındakı meşədən düşür. Bu meşəyə el arasında Qaranlıq meşə deyirlər. Nəbi burada bir çobana rast gəlir. Ondan pulla qoyun alıb, kabab bişirir. Yeməgə oturduqları vaxt Səlimbəyin dəstəsi tərəfindən üzük qaşı kimi araya alınırlar. Nəbi özünü itirmir. Rahatca çörəyi yedikdən sonra qalxıb atlara minmək istədikləri vaxt düşmən gulləni dolu kimi yağıdır. Nəbi dəstəsi ilə səngərlərə doluşurlar. Qızığın atışma başlanır. Nəbinin kiçik dəstəsi səlamət qalır. Nəbi oradan Qapana keçir. Bir aya kimi Qapanda qaldıqdan sonra Salvaraltı dağına gəlir, Həcəri götürüb yenə İrana keçir.

Nəbi İranda Rəhmətullaxanla görüşür, onun yanında qalır. Bir gün Nəbi qardaşı Mehdini Həcərin yanında qoyub Azərbaycana gəlir.

Gəncə qubernatoru Nəbinin İranda olduğunu bilib oradakı rus konsuluna yazır ki, nə vasitə ilə olursa-olsun Nəbini tutub təslim etməlidir.

Rus konsulu Nəbinin harada olduğunu, kimin evində qaldığını bildikdən sonra xanın oğlu Niyazını çağırıb deyir:

— Əgər sən Nəbini öldürüb, meyidini bizə təslim etsən, şəxsən mən səni Rusiyaya göndərib yaxşı vəzifə verərəm.

Rəhmətullaxanın oğlu razı olur. Konsulxanadan çıxb evlərinə gəlir. Təsadüfən haman gün Mehdi Həcəri tək qoyub ova çıxmışmış. Rəhmətullaxanın oğlu Nəbinin harada olduğunu Həcərdən xəbər alır. Həcər ona yerliyerdə məlumat verdikdən sonra Mehdi görünür. Rəhmətullaxanın oğlu Mehdini görən kimi xəncərini çəkib onu vurmaq istəyir. Mehdi ona aman verməyib birinci gulləsi ilə onu vurur. Gullənin səsinə adamlar toplaşır. Mehdini tutub həbs edirlər. Həcər isə göz dustağı saxlanılır. Həcər qurbət eldə belə vəziyyətdə qaldığını görçək Azərbaycana, Nəbiyə belə bir məktub yazıb göndərir:

Dağların döşləri çiskin, dumandır,
Vətəndən çıxalı xeyli zamandır,
Qurbət eldə halim mənim yamandır,
Mehdini tutdular, gələsən, Nəbi!
Düşmənin əlindən alasan, Nəbi!

İranın dağları qardır, borandır,
Arazın kənarı yazdır, arandır,
Mehdini tutdular, Həcər talandır,
Belə bir günlədə, gələsən, Nəbi!
Düşmənin əlindən alasan, Nəbi!

Qohumdan, qardaşdan üzüldü əlim,
Gülüb danışmağa varmayır dilim,
Yanımda görünmür qoç oğlu Kərim,
Belə bir günümdə gələsən, Nəbi!
Həcəri əllərdən alasan, Nəbi!

O vaxtlar Nəbi Qapan rayonun Xocahan kəndinin yanlığındakı meşədə imiş. Məktub əvvəlcə Mollu kəndində Nəbinin əmisinə, sonra Nəbinin özünə çatır. Həmən günü Nəbi İrana adlayır.

Nəbi İrana keçən kimi kəndlilərlə görüşür. Mehdinin nə üçün tutulduğunu, harada saxlanıldığını yerli-yerində öyrənir. Gecəynən kiçik dəstəsi ilə Mehdinin saxlanıldığı yerə gəlir. Dama çıxır, baca boyda bir deşik açıb Mehdi üçün ip sallayır. Beləliklə Mehdini çıxardır. Gecəynən özlərini Araza yetirirlər. Azərbaycana keçdikdən sonra Həcəri kəndlərində qoyub özü Qapan meşələrinə çekilir. Bu hadisədən sonra Nəbi bir müddət İrana getməyir.

* * *

Ağası Hacı Qəmbər Çoban İsmayılin haqqını kəsdiyindən o, açıqlanıb kişiyə nalayıq söz deyir. İsmayılin bu hərəkəti Hacı Qəmbərin oğlunu qəzəbləndirir. Onlar vuşurlar. İsmayııl bıçaq ilə onu yaralayıb qaçır. Haman gündən İsmayııl gizlin yaşamağa, ətraf bəylərə əziyyət verməyə başlayır.



Bir müddət İsmayııl Gəncə ətrafında qaçaqlıq edir. Tək olduğuna baxmayaraq, yerli bəylər onunla bacara bilmirlər. Şamxor koxasını döyənlər də qaçıb İsmayılin yanına gəlirlər. İsmayııl bunları da götürüb Qapan meşələrinə gəlir. Nəbinin dəstəsinə qosulur. İsmayılin iyidiliyi haqqında xalq belə bir qosma qosmuşdur:

Gorusun qaşına qosun yürüdü,
Nəbinin dəstəsi durdu, yeridi,
Dörd tərəfi atlı qazaq bürüdü
Nəbinin dəstəsi fəğan eylədi,
Qazağın işini yaman eylədi.

Tapmayıb bir səngər girdilər kola,
İsmayılla Mehdi verdi qol-qola,
Qazaqları qırıb tökdülər yola.
Nəbinin dəstəsi fəğan eylədi,
Qazağın işini yaman eylədi.

Gəncəli İsmayııl dikəltdi başın,
Mehdilə tutdular Gorusun qaşın,
Səlim bəy axıtdı gözünün yaşın.
Nəbinin dəstəsi fəğan eylədi,
Qazağın işini yaman eylədi.

Bu dava belə olmuşdu. Nəbi arandan dağa qayıtdıqda yolu Gorus meşəsindən düşür. Bu zaman naçalnik Səlim



bəy, pristav Əliağa bəy böyük dəstə ilə Nəbini axtarırlar-
mış. Gorusdan bir qədər aşağı Nəbi ilə üz-üzə gəlirlər.
Qızğın vuruşma başlanır. Bu davada İsmayıл böyük qoçaq-
lıq göstərir.

Nəbi Salvaraltı dağına, oradan da Qarabağa gəlir.
Dəvəboynu deyilən sərt çıxılmaz bir yerdə özlərinə məs-
kən salırlar. Bəylər, Nəbinin bu tərəflərdə olduğunu eşit-
cək böyük bir qüvvə mlə Dəvəboynuna gəlirlər. Lakin
Nəbi haman günü aradan çıxıb yenidən Qapan meşələrinə
çəkilir. Bəylər əlacsız qalıb Gorusa qayıdır, belə qərara
gəlirlər ki, Nəbini yenə də kəndlilərdən tələb etsinlər.
Vəziyyət olduqca qorxulu şəkil alır. Kənd koxaları kəndliləri
döyür, söyür, Nəbini onlardan istəyirlər. Xocahan
bəylərindən Niftəli bəy kəndliləri bir dama yığıb
axşamdan-səhərə kimi çubuq altına salaraq Nəbini
onlardan tələb edir. Kəndlilər kənd koxasını döyüb damın
qapısını qırıldıqdan sonra hərə öz evinə çəkilir. Kəndlilərin
bu çıxışından qorxan bəylər kənd ətrafına qazaq qoyurlar.

Nəbi öz adamları vasitəsilə işdən xəbərdar olur. İsmayılı
göndərir ki, Niftəli bəyi öldürsün. İsmayıł ata
minib Xocahana gəlir. Düz yolda pusquda duran qazaqların
üstünü çıxır. İsmayıł tez əlini tūfəngə atır. Atışırlar.
Qazaqlar əvvəl onun atını vururlar. İsmayıł: "Atım vu-
ruldu, özüm barı salamat qurtarım", – deyib özünə səngər
tapır. Səhərə kimi atışırlar. İsmayılin gülləsinin qurtardığını
görən qazaqlar ona hücum edir: Tutub qolunu bağla-
yıb birbaş Gorusa, oradan da Şuşa qalasına aparırlar ki, bu

da Nəbini çasdırmaq üçün bir vasitə olur. İsmayılı qalada
çox incidirlər. Nəbi də İsmayıldan nigaran qaldığından
onu axtarmağa başlayır, ancaq tapa bilmir. Nəbi öz kənd-
lərinə dönür.

İsmayıł bu məzmunda bir məktub yazıb Nəbiyə
göndərir:

Duman gəlib bizim dağı bürüdü,
Baxdim məni gör haraya sürüdü,
Yazılıq canım bu qalada çürüdü,
Yetiş harayımı durma gəl, Nəbi!
Düşmənin əlindən məni al, Nəbi!

Polad canım bax tuş oldu bir yaya,
O gündən ki, gətirdilər buraya,
İndi bildim ömrüm gedəcək zaya,
Yetiş harayımı durma gəl, Nəbi!
Düşmənin əlindən məni al, Nəbi!

Qaladan görünür Dəvəboyunu,
Qazaqlar başıma gətirir oyunu,
Anam görməz İsmayılin toyunu,
Yetiş harayımı durma gəl, Nəbi!
Düşmənin əlindən məni al, Nəbi!

Məktubu Mollu kəndinə gələn bir nəfər kəndli ilə
göndərir. Məktub haman günü Nəbiyə çatır. Nəbi öz dəs-
təsi ilə Qalaya gəlir. Gecəynən şəhərə girir. Qazamatı

dağıdır İsmayıllı qurtarırlar. Nəbi şəhərdən çıxan kimi dalınca düşmən atlıları düşür. Düz iki gün, iki gecə vuruşurlar. Düşmən Nəbinin kiçik dəstəsinin qabağında davam gətirə bilməyib qaçıır. Nəbi öz dəstəsi ilə Murov dağına gəlirkən yolda bəylərin üç arbasını soyur, mallarını kəndlilərə paylaya-paylaya Murov dağına çıxırlar.

Nəbinin Mrov dağında olduğunu bilən Gəncə qubernatoru, beş yüzə kimi atlı göndərir. Nəbi vəziyyəti belə görərək yoldaşlarına ürək verir, hamı səngərlərə yatışırlar. Atışma başlanır. Bu şeir də dava məqamında Nəbi üçün deyilmişdir:

Mrov dağlarında quruldu dava,
Çekdi qazaqları pristav ağa,
Güllələr yağanda pozuldu hava,
Nəbi burada da tufan eylədi,
Qazağın işini fəğan eylədi.

Dərədən çıxanda bir böyük qazaq,
Aynalı işlədi, qopdu tozanaq,
Nəbinin şəstinə bu sözü yazaq:
Nəbi burada da tufan eylədi,
Qazağın işini fəğan eylədi.

Düşmənin qoşunu yüyürdü dağa,
Qabaqda durmuşdu pristav ağa,

Nəbi qoymaz düşmən keçə qabağa,
Nəbi burada da tufan eylədi,
Qazağın işini fəğan eylədi.

Nəbi düşməni azdır-azdır Qubadlıya, oradan da Qırxlar dağına gəlib çıxır. Nəbinin Qırxlar dağında olduğunu eşidən bəylər, onu rahat buraxmayıb, yenidən böyük bir qüvvə ilə oraya gəlirlər. Nəbinin dəstəsini mühasirəyə alırlar. Atışma əsnasında Nəbinin dəstəsindən bir nəfəri vururlar. Bir az keçmir ki, Nəbinin Bozatını da yüngül yarayırlar. Nəbi işi belə görəndə deyir:

Qırxlar dağında bir dava qurdular,
Qazaq, saldat bəd nizama durdular.
Pristavlar Bozatımı vurdular,
İndi apararlar həbsə yar məni,
Bu çılpax zindanlar edər xar məni.

Dağlar uca idi, aşa bilmədim,
Atım yaralandı, qaça bilmədim.
Bu vuruşdan baş aça bilmədim.
İndi apararlar həbsə yar məni,
Bu çılpax zindanlar edər xar məni.

Nəbi sözünü deyib qurtardıqdan sonra, dava meydənına nəzər salıb gördü ki, Mehdi düşmənə şir kimi döşən-

mişdir. Nəbi ürəklənib elə nərə çekir ki, qoşun yerində quruyub qalır. Nəbinin səsini eşidən yoldaşları tökülmüşüb düşmənə təpinirlər. Düşmən əlindən sağ-salamat qurtardıqdan sonra Nəbi haman saat Naxçıvan səmtində olan Keçili yaylağına keçir.

Nəbi yoldaşlarını Keçili yaylağında qoyub, ailəsini görmək məqsədilə Mollu kəndinə yollanır. Mahal naçalnikləri Nəbini tutu bilmədikləri üçün daha da hiddətlənirlər. Yığışış belə bir qərara gəlirlər ki, Nəbini yenə də kəndlilərdən tələb etsinlər. Bu qərarı bütün bəylərə bildirirlər. Kənd strajnikləri yenidən işə başlayır, yoxsul kəndlilərdən tələb edirlər ki, Nəbini tutub hökumətə versinlər, ya da kənddə gecələdiyi vaxt öldürsünlər. Bu zaman Nəbi Xocahan kəndinin yaxınlığından keçirmiş. Bir nəfər kəndli ona rast gəlir. Nəbini görən kəndli, onun ayağına düşüb müsibəti söyləyir.

– Kənddə qazaq varmı?

– Coxdur.

– Elədə sən get öz işinə, mən gəlib sizin yerinizə onlara cavab verərem.

Kəndli gedir. Nəbi özünü meşəyə verib, gün batana kimi gözləyir. Sonra Xocahan kəndinə girib Bozatını birbaşa Lütfəli bəyin qapısına sürüb dayanır.

Lütfəli bəy və bir neçə bəylər oturub şirin söhbət eləyən vaxtda Nəbi içəri girir. Lütfəli bəy onu görən kimi istəyir dad-həşir sala, ancaq Nəbi qapını kəsdirib deyir:

– Canınızı istəyirsinizsə, yerinizdən tərpənməyin! Bəylər qorxularından yerlərindən tərpənmirlər. Nəbi deyir:

– Ə, sən məni axtarırsan? Bu da mən!

– İşimiz yoxdur, kəndliləri də incitmərik.

– Qulaq as, iki bənd sözüm var, deyim gedirəm:

Atam mərddir, mən əzəldən qoçağam,
Düşmənin gözünə iti biçağam,
Yoxsul üçün ipək kimi yumşağam,
Sizlər üçün yaradıbdır sərt məni,
Bacarırsan, indi özün tut məni.

Yaxşı bax sən qoç Nəbinin boyuna.
Anan durar matəminə, loyuna,
Sizin kimi sürü-sürü qoyuna,
Yaradıblar iti dişli qurd məni,
Bacarırsan, indi özün tut məni.

Nəbi əvvəl Lütfəli bəyi, sonra o biri bəyləri öldürür. Car çəkib yoxsulları yiğir. Lütfəli bəyin varını kəndlilərə paylayıb gecəynən çıxıb gedir.

Nəbinin Xocahan kəndində gəlib bəylərin başına oyun açması səhər etrafə yayılır. Nəbini tutmaq üçün Mollu kəndinə qoşun gedir.

Qazaqlar kəndə soxulub arvad-uşaqları incidir. Qazaqların kəndi çalıb-çapmasını görən Həcər, kənd arvad-

larını başına toplayıb, qazaqları daşa basaraq kənddən qovurlar. Səlim bəy vəziyyəti belə görüb qazaqları geri çağırır, Nəbini başqa kənddə axtarmağa başlayırlar. Təsadüfən haman gecə Nəbi Yuxarı Mollu obasına gəlir. Dostu Xudayarin evində qalır. Rahatlıq üçün üst palтарını soyunub yatır. Kənd koxası haradansa Nəbinin burda olduğunu bilib Səlim bəyə xəbər verir.

Səlim bəy müsəlləh qüvvə ilə gəlib kəndi mühasirəyə alır. Gecənin bir aləmində Nəbi evdən eşiye çıxır. Qazaqlar Nəbini tuturlar. Qollarını bağlayıb Səlimbəyin hüzuruna aparırlar.

Səlim bəy Nəbini qandallayıb Gorus qazamatına göndərir. Bu əhvalatı eşidən kəndlilər Nəbini azad etmək üçün Gorus həbsxanasına gəlirlər. Lakin heç bir iş bacara bilmədikləri üçün dönüb Qapan meşələrinə gedirlər.

Qubernator Nəbini Gəncəyə gətirir. Bir ay Gəncədə qaldıqdan sonra Nəbini Gorusa aparırlar. On beş gündən sonra müxtəlif yerlərdən gəlmış hökumət adamlarının iştirakı ilə Nəbinin dara çəkiləcəyi elan olunur. Xəbər Nəbiyə çatır.

Görək xəbəri eşidən Nəbi nə deyir:

Yenə Aynalını allam əlimə,
Bir qıy vurub minnəm Bozat belinə,
Mən hayifam, düşmən getsin ölümə,
Mərd iyiddir, qaçıb qurtarar Nəbi,
Düşmən üstə gullə yağıdırar Nəbi.

Çıskın, duman çökdü yenə dağlara,
Külək vurub, yağış yağır baqlara,
Görünməyib mərd namərdə yalvara,
Mərd iyiddir, qaçıb qurtarar Nəbi,
Düşmən üstə gullə yağıdırar Nəbi.

Sözünü tamam edəndən sonra Nəbi qaçmaq fikrinə düşür. Amma necə qaçsin! Ətrafdə soldatlar gəzişirlər. Nəbi gecəni birtəhərlə yuxulayıb səhəri açır. Asılmağına da iki gün qalır.

Nəbi pəncərənin yoğun dəmirlərini bir-bir qopardaraq yerə tökür. On metr hündürlükdən yerə enmək üçün Nəbiyə ip gərəkdir. Kamerada ip olmadığından Nəbi kameralarda olan adyalları yiğib bir-birinin ucuna calayır. Adyalların bir ucunu pəncərənin dəmirinə möhkəm bağlayıb, o biri ucunu bayıra sallayaraq yavaş-yavaş aşağıya enir. Sağ-salamat həbsxananı tərk edir, obalarına gəlir. Nəbinin qazamatdan qaçması bütün mahallara yayılır, çar qulluqçuları yenidən qorxuya düşürlər. Bu dəfə qubernator özü məsələyə qatışır. Səlim bəyə, Mahmud bəyə, başqa bəylərə böyük qüvvə verərək Nəbini axtarmağa göndərir.

Nəbi yoldaşlarını Qapan meşəsində qoyub Qarçivan-dakı dostunun evinə gəlirkən, yolda bir dəstə tacirə rast gəlir. “Əliboş kəndə nə gedim” deyib haman tacirlərin mallarını əllərindən alıb Qarçivan kəndinə gəlir. Gətir-

diyi məl yoxsullara paylayır. Çuğul kənd koxası Nəbinin bu kənddə olduğunu bilir, pristava xəbər verir. Haman saat qazaqlar kəndi üzük qaşı kimi araya alırlar. Kəndlilər Nəbinin gizlədirirlər. Nəbi çoban paltarı geyinir, kənddən çıxıb, tez özünü yoldaşlarına yetirir. Gecəynən Nəbinin dəstəsi yenidən Qarçivana gəlir. Nəbi yoldaşlarına deyir: “Ə, güllə atmayın, kəndliləri qırarsız”. Bir nəfər kəndli ilə pristava belə bir xəbər göndərir: “Mən buradayam. Sözün varsa mənimlə danış! Arvad-uşağı əsir eləmə!” Pristav bu xəbəri eşidən kimi qazaqlara Nəbinin olduğu yerə gəlir. Vuruşma başlanır. Qazaqları gülləyə basıb, pərən-pərən edirlər. Nəbi Zəngilana, oradan da Qubadlıya gəlib Həcəri götürür, birbaş Naxçıvan yaylaqlarına çəkilir. Naxçıvan naçalniki Slavaçinski Nəbinin bu tərəflərdə olduğunu eşitcək Səlim bəyə xəbər verir. Səlim bəy böyük bir quvvə ilə Naxçıvana gəlir. Nəbi isə Salvaraltı dağına qayıdır. Səlim bəy Nəbini izləyib Salvaraltı dağına tərəf gəlir.

Kəndlilər Nəbiyə xəbər verirlər ki, Qubadlı pristavı Teymurəli bəy qubernatordan beş yüz patron alıb ona söz verib ki, Nəbinin ölüsünü ona təslim etsin. Nəbi bu xəbəri eşitcək yoldaşlarına belə deyir: “Ə, baxıram bizim patron azlıq edəcək, gəlin gedək Qubadlı pristavının hüzuruna”. Yoldaşları razılaşaraq Həcəri yaylaqda qoyub, Qubadlıya gəlirlər. Gecə ayın aydınlığında Teymurəli bəyin evinə doluşurlar.

Bəy Nəbini görən kimi canını qorxu alır. Nəbi deyir: – Ə, qorxma, mən eşitmışəm ki, qubernatordan beş yüz güllə alıbsan ki, mənim ölümü ona təslim edəsən. Mən isə öz ayağımla yanına gəlmişəm.

Bəy:

– Ə, Nəbi zarafatı boşla, adamların sözünə inanma, gəl otur, mən də qərib oğlanam.

Nəbi:

– Ə, qoçaq, dur o beş yüz patronu ver bəri!

Bəy:

– Ay canım, zarafat eləmə, məndə patron nə gəzir?

Nəbi yenə deyir:

– Eşitmirsən! Məni yubatma, patronları ver! Yoxsa...

Pristav işin pis nəticə verəcəyini görüb beş yüz patronu Nəbiyə verir.

Nəbi oradan çıxb birbaş Salvaraltı dağına gəlir. Bu zaman Səlim bəy dağı mühəsirəyə alır. Kəndlilər Nəbinin burada olmadığını söyləyirlərsə də, Səlim bəy yenə əl çəkməyir.

Bu dəfə qazaqları ətrafdə qoyub bir neçə qazaqla obaya gələn Səlim bəy alaçıqları axtarır. Nəbinin burda olmadığını yəqin elədikdən sonra bir neçə qoyun kəsdirib kabab bişirtdirir, istirahət etməyə başlayır. Həcərin burda olduğunu xəbər verirlər. Bəy onu yanına çağırtdırır.

Həcər Səlim bəyin yanına gəlir. Həcərə bir xeyli baxıb haman bu yerdə ona güllə atdığını xatırladır.



Səlim bəy:

– Ay qız, bu Nəbini harada gizlədibsən?

Həcər:

– Düyünçəmdə.

Səlim bəy:

– Ay qız, açıq de görüm Nəbi haradadır?

Həcər:

– Sən də namussuzluğa salıb arvad xaylağını incitmə!

Bu söz Səlim bəyə toxunur, əmr edir Həcərin qollarını bağlatdırır.

Yaylaxda qızlar, gəlinlər Həcərin tutulmağından qüs-sələnirlər. Gecə olduğu üçün Səlim bəy yaylaqda qalır.

Nəbi Qubadlıdan Salvaraltıya gəlir. Yolda kəndlilər Nəbini işdən hali edirlər. Səlim bəyin orada olduğunu bilən kimi Nəbi ilk növbədə Həcəri azad etmək, sonra Səlim bəylə hesablaşmaq istədiyini yoldaşlarına bildirir.

Yaylağın sərin havası, əmlik quzunun əti qazaqları kefləndirir, şirin yuxuya verir. Nəbi obadan bir qədər uzaq dayanır. Obada olan itlər hürməsin deyə, it sahiblərinə gecəynən xəbər göndərir ki, itləri gizlətsinlər. Hər kəs öz itini alaçıga çəkib qabağına yal tökür. Nəbi obaya girir. Həcərin dustaq olduğu alaçıga gəlib onu xilas edir. Sonra obadan çıxaçıxdə bir gullə atır. Qazaqlar, Səlimbəy gullə səsinə ayılırlar. Ara qarışır, itlər də tökülüb qazaqlara hücum edir. Bu tərəfdən də Nəbi onları gulləyə tutur.

Səlimbəyin dəstəsi Nəbinin qabağında tab gətirə bilməyib dərə aşağı qaçır.

Nəbi bu dəfə özünü Ərikli dağına verir. Yolda Naxçıvana gedən Xocahan bəylərinə rast gəlib onları soyur. Bu xəbər Slavaçinskiyə çatır. O da Səlim bəyə xəbər verir, yenə böyük bir qüvvə ilə Ərikli dağına gəlib onu üzük qaşı kimi araya alırlar.

Qızığın atışma başlanır. Mehdi, Şahüseyn, Telliqara və başqları səngərə doluşurlar. Arabir Nəbi yoldaşlarına ürək vermək üçün nərə çekir.

Nəbinin yaxın yoldaşı Qoca, qabaq səngərdə düşmənə göz verib, işiq vermir. Bu anda baraban vurulur, bir dəstə də köməyə gəlir. Qoca, dəstənin hansı tərəfdən gəlməsini bilmək üçün başını səngərdən çıxarıb baxanda, düşmən gulləsi onu ağır yaralayır. Görək Qoca yaralandıqda Nəbini necə haraya çağırır:

Tüfəngi doldurub aldım əlimə,
Kəməri bağladım qoşa belimə,
Əcəlim gəlməmiş getdim ölümə,
Özünü tez yetir, ay Qaçaq Nəbi!
Yoldaşı özündən ay qoçaq Nəbi!

Səngərdə yatmışam indi yaralı,
Qoç Mehdidən düşdüm xeyli aralı,
Ölüm gəlir, cavan ömrüm saralı,
Özünü tez yetir, ay Qaçaq Nəbi!
Yoldaşı özündən ay qoçaq Nəbi!

Yoldaşlarım hanı gəlməz yanına,
İndi gərək qan eyləsin qanıma,
Qoca deyir: xəbər verin anama,
Özünü tez yetir, ay Qaçaq Nəbi!
Yoldaşı özündən ay qoçaq Nəbi!

Nəbi Qocanın ölümünü eşidib görək yoldaşları nə
cür ürək verir:

Qoymayın-qoymayın düşmən yayına,
Gülləni yağıdırın qazaq başına,
Canım Mehdi hücum elə qosuqna,
Nəbi gərək burda bir ad eyləsin
Düşmənin işini bidad eyləsin.

Nəbi indi düşmənləri qovalar,
Naçalniki, pristavı yaxalar,
Qocanın qisasın bəylərdən alar,
Nəbi gərək burda bir ad eyləsin
Düşmənin işini bidad eyləsin.

Nəbi son nərəsini çəkir. Atışma getdikcə daha şid-
dətlənir. Nəbinin nərəsindən ürəklənmiş yoldaşları, yer-
ləri möhkəm olduğu üçün düşmənə göz verib, işiq ver-
mirlər. Vəziyyəti belə görən qazaqlar Nəbinin vuruşunda
tab gətirə bilməyib, qaçmağa üz qoyurlar.

Səlim bəy, nə qədər çığır ki, “Ə, qaçmayın!”, olmur.
İşi belə görən Səlim bəy özü də qaçır. Nəbi bunları qo-
duqdan sonra Qocanın meyidini götürüb Naxçıvan qala-
sına yollanırlar.

Nəbi ilə bacara bilməyən bəylər, naçalniklər, höku-
mət adamları yenidən Həcəri tutub Gorus qazamatına gön-
dərirlər. Həcərə bu dəfə qazamatda olmazın əziyyətlər
verirlər. Xüsusən Simon deyilən birisi Həcərə sataşmağa
başlayır. Həcər belə bir ağır vaxtda, hər işi gözünün qaba-
ğından keçirərək görək Nəbini necə arzulayır:

Yastiğım kərpicdir, döşəyim saman,
Yorğanım həsirdir üzüdüm aman,
Hər tərəf hasardır, hər tərəf duman.
Hardasan, hardasan, ay qoçaq Nəbi!
Adını qoyublar ay qoçaq Nəbi!

Gorusun düzünə hopubdur sazax,
Düzülüb qarovul, soldatla qazax,
Əlimdə qələm yox bir kağız yazax,
Hardasan, hardasan, ay qoçaq Nəbi!
Adını qoyublar ay qoçaq Nəbi!

Nəbi Həcərin tutulması xəbərini eşidərək, yoldaşla-
rıni götürüb Savaraltı yaylaşına gəlirlər. Nəbi burada Həce-
rin tutulması əhvalatını daha etraflı öyrəndikdən sonra
Həmtəli obasına gəlir.

Bu zaman Hayiq adlı birisi Nəbinin Həmtəli dağında olduğunu pristava xəbər verir. Pristav Nəbini haman obada xəbərsiz mühəsirəyə alır. Nəbi düşmənin qüvvəsinin az olduğunu gördükdə hücum edərək qovur, Yantəpəyə yola düşürlər. Pristav yenidən Səlimbəydən qüvvə alıb Yantəpədən Nəbinin qabağına çıxır. Qızğın atışma başlanır. Nəbi qazaqları qırır, Bozatına minib yoldaşları ilə aradan çıxır. O, atının davada şücaətini görüb deyir:

Bozatım davada pələngdir, pələng,
Qızılqus baxışlı, gözləri fişəng,
Belimdə qılincım, ciynimdə tūfəng,
Bozatım, yeri ha, aman günüdür,
Həcərin dustaxda qalan günüdür!

Naçalnik, qubernat hey kağız yazar,
Onların yazdığını qoç Nəbi pozar,
Yeri, Bozat, Həcər qaldı intizar,
Bozatım, yeri ha, aman günüdür,
Həcərin dustaxda qalan günüdür!

Nəbi sözünü tamam edib quş kimi Bozatını sürüb Gorus dağına çıxmada olsun, Həcər də qazamatda intizada.

Nəbi öz dəstəsi ilə Gorusa girir. Özünü tez qazamat qapısına yetirib qapiçıya deyir:

– Mən qazamat naçalnikini görmək isteyirəm.

Qapiçı deyir:

– Neynirsən?

Nəbi deyir:

– Qaçaq Nəbidən onun üçün təzə xəbər gətirmişəm.

Qapiçı Nəbi adını eşidən kimi özünü naçalnikə yetirir.

Onu işdən xəbərdar edir. Naçalnik deyir:

– Burax gəlsin!

Qapiçı Nəbini içəri buraxır. Nəbi naçalnikin otağına girir. Naçalnik xəbər alır:

– Ey dəli musurman, nə üçün gəlmisən?

Nəbi deyir:

– Bu dəqiqə sənə deyim nə üçün gəlmisəm:

Mərd oğulam, mənlə bacarmaz fələk,
Dava günü düşmənə gəlləm kələk,
Aç qapını Həcərin üzün görək,
Buraxmasan allam canını indi,
Ovucla içərəm qanını indi.

Naçalnik deyir:

– Ə, sən mənə Nəbidən xəbər gətirmisən, ya mənə söz oxumağa gəlmisən?

Nəbi deyir, qulaq as birini də deyim:

Nəbinin adını qoyubsuz qaçaq,
Dəstəsi başında özündən qoçaq,

Olasan sən bu işindən naçaq,
Buraxmasan allam canını indi,
Ovucla içərəm qanını indi.

Naçalnik çığırıb deyir:

– Ə, ləvənd oğlu, ləvənd! Sən nə hətərən-pətərən
sözlər danışırsan?!

– Səbir elə, sözümün axırıdır:

Nəbi deyir:

Mən keçmişəm canımdan,
İçdikcə doymaram düşmən qanından,
Gəlmışəm Həcəri alım zindandan,
Buraxmasan allam canını indi,
Ovucla içərəm qanını indi.

Qazamat naçalnikı Nəbi adını eşidən kimi yarpaq tək
əsməyə başlayır:

– Ə Nəbi, amanın gündür, çıx get buradan.

Nəbi deyir:

– Həcəri aparmamış getmərəm!

Naçalnik:

– Ancaq təvəqqə edirəm, məni öldürməyəsən. Həcəri
buraxıram.

Nəbi:

– Tez ol, səninlə işim yoxdur.

Naçalnik gedib Həcəri gətirir.

– İndi mənə bir kağız ver ki, bizi qapıcı buraxsın.

Naçalnik tez bir kağız yazıb Nəbiyə verir. Həcər,
Mehdi və başqa yoldaşları ilə görüşdükdən sonra Salva-
raltı yaylağına gedirlər.

Nəbi bir aya kimi Salvaraltı yaylağında qalır. Ellər
arana köcdükdə Nəbi Həcəri öz doğma kəndləri Aşağı
Mollu kəndinə gətirir, dostu Yusifə tapşırır, özü də hara isə
gedir.

Həcərin qaçırılması hökumət adamlarını yenidən qor-
xuya salır.

Nəbinin Qapan meşəsində, Hacaxun qayasında oldu-
ğunu bilən Səlim bəy, Qafar bəy, Məmməd bəy, başqa
bəylər qoşun götürüb Qapana gəlirlər. Hacaxun qayasını
mühəsireyə alırlar. Ciddi atışma başlanır. Nəbinin Xanış
adında bir yoldaşı vurulduqdan sonra, Bozatını da vururlar.
Bozatının ölümünü görən Nəbi, bu sözləri deyir:

Qismətimiz buymuş dağlarda gəzək,
Zülmkar şahlara namələr yazaq,
İnsafdırımı bir iyidə, yüz qazaq!
Qazağın, əfsərin əlindən haray,
Quduz pristavin əlindən haray.

Nə pis yerdə düşmən vurdum atumi,
Tamam kəsmək istəyirlər zatımı,
Öldürə bilmədim qubernatımı,

Kor yapalaxların əlindən haray,
Quduz pristavın əlindən haray.

Nəbi sözünü qurtarıb elə bir nərə çəkir ki, dağ-daş titrəyir.

Xanışı basdırıldıqdan sonra Nəbi bu tərəfləri tərk edərək, Sisyan mahalına gəlir. Yoldaşlarını Çətəndaşda qoyaraq özü Dulus kəndinə gəlir. Dulus kəndinin koxası vergi vermək istəməyən kasib bir kəndlini döydüyüni, onun arvad-uşağını evdən bayırə atdığını görünçə özünü saxlaya bilməyib haman koxanı vurub öldürür.

Xəbər Sisyan mahalının naçalnikinə çatır. Bu tərəfdən də Nəbini təqib edən qazaqlar təsadüfən gəlib buraya çıxırlar. Nəbinin Çətəndaşda olduğunu bilib böyük bir qüvvə ilə oraya gəlirlər. Nəbinin yoldaşları, Mehdi, Telliqara hərə öz səngərinə yatır. Qazaqlarla atışma başlanır. Nəbinin ən yaxın dostu Lüt Abış vəziyyətdən Nəbini xəbərdar edir. Nəbi atına minib, başqa kəsmə yollarla özünü yoldaşlarına yetirir.

Vuruşma qızışır. Nəbinin yaxın dostu Telliqara öz səngərindən qabaq səngərə keçmək istəyəndə düşmən güləsi onu yaralayıb. Telliqara səngərə yixılır.

Nəbi Telliqaranın vurulmasını bilcək çox qəmgin olur. Düşmən çox olduğu üçün tez də özünü səngərə atır.

Telliqaranın intiqamını almaq üçün yoldaşlarına ürek verən Nəbi elə bir nərə çəkir ki, düşmən qaçmağa üz qoyur.

Xucuqlu Mahmud bəy çoxdandı ki, Nəbinin sorağında idi. Ancaq onu harada tapıb, onunla necə hesablaşacığını bilmirdi. Xucuqlu Mahmud bəyə el arasında Ala Mahmud deyirdilər. O eşidir ki, Nəbini tutu bilmirlər. Altmışa kimi atlı götürüb gubernatorun yanına gəlir, deyir: "Mənə qazaq ver, gedirəm Nəbini tutmağa". Gubernator buna qazaq verir. Mahmud bəy yüzdən yuxarı qazaq götürüb Nəbini gəzməkdə olsun.

İndi görək Nəbi nə edir: haman gün Nəbi Şuşa qalasından gələn tacirlərin şeylərini alıb yoxsul kəndlilərə paylamışdı. O, Maltəpəyə dirmananda Mahmud bəy öz dəstəsi ilə görünür. Nəbi tez yoldaşlarını səngərə dağıdır, tez də atışma başlayır. Mahmudbəy təbil vurdurub şeypur çaldırır. Nəbiyə bu heç də təsir etmir. Özünü səngərə yixib qabağına çıxan düşmənləri bir-bir qırır. Mahmud bəy qoşunun qabağında can yandırduğu üçün Nəbi daha da hiddətlənir. Mahmud bəyi nişan alır, ilk güllədə onu vurub dərə aşağı salır. Başçılarını itirmiş qoşun qaçır. Nəbi vəcdə gəlir:

Maltəpədə düşmən bizə tuş oldu,
Naçalnik, pristav qabaxda durdu.
Güllə atılcağın təbil vuruldu.
Nəbi yenə burda nə kar eylədi,
Mahmud bəyin halın naçar eylədi.

Nəbi sözün deyər mərdi-mərdanə,
Göz veribən işiq verməz divana,
Mahmud bəyi boyayıbdır al qana.
Nəbi yenə burda nə kar eylədi,
Mahmud bəyin halın naçar eylədi.

Nəbigil Əliyan meşəsində bir qədər qaldıqdan sonra Camal qalasına gəlirlər. Gəncə qubernatoru Nəbinin Camal qalasında olduğunu eşitcək, Səlim bəyə xəbər verir. Səlim bəy ətraf bəyləri də çağırıb birbaş Camal qalasına gəlirlər. Qalanı üzük qaşı kimi araya alıb gülləni dolu kimi yağıdırmağa başlayırlar. Nəbi bu davada Tarverdi adlı bir yoldaşını da qurban verir.

Nəbinin gözü Həcərə, Mehdiyə sataşır. Onların nə kimi vuruşduğunu, düşmənin getdikcə qüvvədən düşməyini görüb sevinir, bu sözləri deyir:

Camal qalasında yıxılıb yatdım,
Aynalı tüfəngi doldurub atdım,
Qoşun yeridikcə qan-tərə batdım.
Qoy sənə desinlər ay nadan Nəbi,
Divanı dalınca oynadan Nəbi!

Mehdi minib kürən atın belinə,
Həcər alıb tüfəngini əlinə,
Nəbi gedər Ordubadın elinə,

Qoy sənə desinlər ay nadan Nəbi,
Divanı dalınca oynadan Nəbi!

Bəylər ağlar, deyər Allah amandı,
Zalim Nəbi Koroğludan yamandı,
Gəlin bir görüşək, axır zamandı.
Qoy sənə desinlər ay nadan Nəbi,
Divanı dalınca oynadan Nəbi!

...Nəbini tuta bilmədiklərini görən bəylər, naçalniklər, hərə öz yerinə çekilib kor-peşman otururlar.

Qubernator işi belə görəndə Naxçıvan naçalniki Slavacinski, Səlim bəy, onun qardaşı Mahmud bəyi çağırıb əmr edir ki, Nəbinin adamlarını tək-tək öldürtməklə, o dəstəni dağıtsınlar. Sonradan Nəbini tutmaq asandır. Razılaşış bütün kəndlərdə gizlin adamlar qoyurlar.

...Mehdinin Qarçivanda olduğunu bilən Hayiq adlı bir varlı balası Mehdini öldürmək, hökumətdən mükafat almaq fikrinə düşür. Gecə tüfəngini götürüb Mehdi olan evin qapısına gəlir, pəncərədən Mehdini atır.

Kənd koxasının evində olan pristav güllənin səsinə bayırı çıxır. Atışmanın nədən baş verdiyini bilib atlıları oraya göndərir. Mehdi atlaların gəlişindən qarixmayıb, düşmənə aman verməyir. Atlılardan bir neçəsini vurur. Hayiq fürsətdən istifadə edərək Mehdinin arxa tərəfinə keçir, onu yaralayır. Qana batmış Mehdi qardaşı Nəbini hara-yına çağırır:


Dostdan, aşinadan üzüldü əlim,
Söz deməyə indi varmayır dilim,
Ayrıldım qardaşdan, qırıldı belim,
Tez yetir özünü haraya, Nəbi!
Düşmən məni aldı araya, Nəbi!

Gör neçəsi daraşibdir canıma,
Xəbər verin, mənim yaziq anama,
Varsın ellər, qan eləsin qanıma
Tez yetir özünü haraya, Nəbi!
Düşmən məni aldı araya, Nəbi!

Güllə dəyib, Mehdi batibdir qana,
Şahüseyn bilməyib gələ yanına,
Nəbi gərək qan eləsin qanına,
Tez yetir özünü haraya, Nəbi!
Düşmən məni aldı araya, Nəbi!

Yaralı Mehdi son gülləsi qalıncaya qədər atışır.
Pristav, Mehdinin meyidini arabaya qoyub öz idarəsinə göndərir.

Nəbi Qarçıvan meşəsini çıxar-çixmaz ürəyi sıxılır.
O, yoldaşlarına: "Siz gedin, mən Mehdiyə dəyib qayıdırám", – deyir. Yoldaşları Nəbinin tək geri qayıtmamasına razı olmurlar. Həcərlə birlikdə hamı geri qayıdır.




Nəbi Qarçıvandan yeni çıxmış arabaya rast gəlir. Arabanı saxlayaraq haraya getdiyini, nə apardığını arabacıdan xəbər alır. Arabacı – "Nəbinin qardaşı Mehdinin meyididir, naçalnikin idarəsinə aparıram", – deyə cavab verir.

Nəbi Mehdi adını eşitcək özündən gedir, yerə yixılır. Bir az sonra ayılır. Həcər Mehdinin cənəzəsi üstünə düşüb göz yaşlarını bahar buludu kimi axıdır. Nəbi deyir:

Göylərə qalxıbdır mənim amanım,
Havaya sovruldu dinim, imanım,
Fırqətindən yandı, kül oldu canım.
Bu zalim fələyin əlindən haray,
Pristav, əfsərin əlindən haray.

Bir yanım qaya, bir yanım barındı,
Ah çəkməkdən qara bağrım sarıldı,
Mehdi kimi qoç qardaşım varıldı,
Bu zalim fələyin əlindən haray,
Pristav, əfsərin əlindən haray.

Nəbi sözünü tamam etdikdən sonra aslan kimi nəre çəkib Qarçıvan kəndinə hücum etmək isteyir. Yoldaşları onun tələf olmağından qorxub getməyinə razı olmurlar. Nəbi üzünü yoldaşlarına tutub deyir:



Həsrət oldum mən görmədim elimi,
Mehdinin ölməyi əydi belimi,
Qanmadım düşmənin fitnə-felini,
Gərək düşmənlərdən qan alıb gedək,
Pristav yurduna od salıb gedək.

Nəbi deyir: dərdin lap yüzü keçdi,
İndi bildim düşmən qanımdan içdi,
Taxıl tək düşmənlər nəslimi biçdi,
Gəlin iyidlərim, qan alıb gedək,
Qubernat canına od salıb gedək.

Nəbi sözün qurtardıqdan sonra Qarçıvana hücum edirlər. Kəndə girib əllərinə keçən varlıları öldürdükdən sonra, haman gecə Həcərlə birlikdə başı bəlalı Arazın o tayına keçirlər...

MÜNDƏRİCAT

Ön söz	4
<i>Qaçaq Nəbi haqqında xalqın qoşduğu bədii dastan parçaları</i>	23
Qaçaq Nəbi	41

Buraxılışa məsul:	<i>Əziz Güləliyev</i>
Texniki redaktor:	<i>Rövşən Ağayev</i>
Tərtibatçı-rəssam:	<i>Nərgiz Əliyeva</i>
Kompyuter səhifələyicisi:	<i>Rəvan Mürsəlov</i>
Korrektor:	<i>Pərvanə Məmmədova</i>

Yığılmğa verilmişdir 22.09.2004.

Çapa imzalanmışdır 22.03.2005.

Formatı 60x90 $\frac{1}{32}$. Fiziki çap vərəqi 3.

Ofset çap üsulu. Tirajı 25000. Sifariş 53.

Kitab "Şərq-Qərb" mətbəəsində çap olunmuşdur.
Bakı, Aşıq Ələsgər küç., 17.